


Vol 36
Nru 187
Jannar - Marzu 2015

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2015

comalt@ofm.org.mt
www.ofm.org.mt

Qoxra Quddiem:
San Frangisk

Werrej



6



16



21

26



- 6 Il-Komunitajiet Insara fl-Art Imqaddsa: Introduzzjoni
-
- 16 Harsa lejn is-Simboli Bibbliċi: Id-Deżert, il-Muntanja, it-Tinda, is-Shaba u l-Purtiera tat-Tempju
-
- 21 Is-Siwi tal-Offerta li għamel Kristu minn fuq is-Salib (Lhud 10, 1-18)
-
- 26 Il-Familja: Drawwiet u Ġrajjietha fil-Ġdid Testment (1)
-
- 33 I Ġw 4,7-12 – Alla huwa Mhabba (2)
-
- 41 Monasteri fid-Deżert tal-Lhudija: Il-Monasteru ta' San Karitone



33



L-FRANĠISKANI U

L-PELLEGRINI

FL-ART IMQADDSA

L-Art Imqaddsa minn dejjem kienet il-post l-aktar importanti ta' pellegrinaġġ għall-Insara. Sa mill-ewwel sekli tal-era Kristjana għandna xhieda ta' pellegrini li għamlu vjaġġi mwiegħra fuq l-art jew fuq il-baħar biex, mill-Ewropa, jiġu jżuru l-Postijiet tal-Fidwa fl-Art Imqaddsa. L-ewlenija fosthom kienet il-pellegrina Egeria, li għet fl-Art Imqaddsa fis-snin 381-384, u li halliet djarju famuż tal-itinerarju tagħha bid-deskrizzjoni tal-liturgija fil-Qabar ta' Kristu u f'diversi santwarji oħra. Imma kien hemm bosta oħrajn. Insemmu biss ftit.

San Ġlormu ġie minn Ruma u għex f'Betleħem fis-snin 380-420 u hemm ittraduċa l-Bibbja bil-Latin (il-Vulgata). L-Anonimo di Piacenza ġie l-Art Imqaddsa u kiteb djarju fis-snin 560-570. L-isqof Arculfo ġie minn Franza u żar l-Art Imqaddsa fis-sena 670.

Fl-era Kruċjata nsibu l-pellegrin Seawulf li żar l-Art Imqaddsa fl-1102-1103 u l-Abbati Danjel, li ġie mill-Ukrajna fl-1106-1107. Fil-medjuevu, wara li l-Franġiskani stabilixxew ruħhom b'mod permanenti fl-Art Imqaddsa (1335) u mat-twelid tal-Kustodja tal-Art Imqaddsa, nsibu lill-Franġiskan Niccolò di Poggibonsi, li ġie mill-Italja fl-1346-1350, lil Padre Francesco Suriano, għal darbtejn Kustodju tal-Art Imqaddsa, li fl-1485 kiteb trattat dwar l-Art Imqaddsa, lill-Bonifaċju ta' Ragusa (Dubrovnik), ukoll Kustodju, li fl-1555 ħalliela x-xhieda ta' x'sab fil-Qabar ta' Kristu meta bena mill-ġdid l-Edikola.

...editorjal

Il-Frangiskani u
l-Pellegrini
fl-Art Imqaddsa



Pellegrini famużi fi żminijiet aktar moderni jinkludu lil Patri

Bernardino Amico da Gallipoli (1620), Patri Elzear Horn, awtur tat-trattat *Ichonographiae Monumentorum Terrae Sanctae* (1724-1744), u lil François-René de Chateaubriand, li rrakkonta l-itinerarju tiegħu minn Pariġi għal Ġerusalem fl-1811.

Barra minn dawn ix-xhieda kkwalifikati li hallewlna teżori ta' letteratura dwar l-Art Imqaddsa, insemmu wkoll ix-xhieda ta' eluf ta' pellegrini sempliċi u foqra li ġew bi hġarhom fi żminijiet diffiċli halli jżuru l-Art Imqaddsa. Bosta drabi kienu jirriskjaw haġġithom. Bosta ġew maqtula mill-hallelin fit-toroq imwiegħra tal-Balkani u t-Turkija, sakemm waslu fil-Palestina. Ohrajn spicċaw fil-qiegħ tal-baħar Mediterran meta

għerqu waqt tempesti jew ġew maqbuda lsiera mill-furbani Musulmani.

Il-Frangiskani tal-Kustodja tal-Art Imqaddsa minn dejjem hadmu biex jilqgħu lil dawn il-pellegrini li kienu jaqsmu l-baħar biex jitolbu fuq il-Qabar ta' Kristu. Għall-missjunarji li kienu ġejjin u sejrin fl-Art Imqaddsa nfethu Kummissarji tal-Art Imqaddsa fil-portijiet ewlenin tal-Ewropa, fosthom Ġenova, Napli, Palermo u Venezja. Il-Kummissarjat ta' Malta, imwaqqaf fl-ospizju tal-kunvent Ta' Ġiezu tal-Belt Valletta fl-1630, hu fost l-eqdem fl-Ordni Frangiskan. Minnu għaddew mijiet ta' missjunarji Frangiskani fi triqthom lejn l-Art Imqaddsa.

Fl-Art Imqaddsa l-Frangiskani kienu jilqgħu lill-pellegrini fl-ospizji li bnew apposta

għalihom. Diġà fis-seklu 14 il-Frangiskani fuq l-Għolja ta' Sijon (fiċ-Ċenaklu), kienu jilqgħu l-pellegrini fil-kunvent, u nafu li kien hemm grupp ta' nisa Terzjarji penitenti li kienu jgħixu f'ospizju li fih kienu jaqdu lill-pellegrini. Għandna xhieda ta' nisa nobbli Terzjarji Frangiskani li kienu jaqdu lill-pellegrini fl-isptar kbir li fi żmien il-Kruċjati kienu jamministraw il-Kavallieri ta' San Ġwann quddiem il-Bażilika tal-Qabar ta' Kristu. Maż-żmien il-Frangiskani hadu hsieb biex jibnu ospizji għall-pellegrini. Dawn bdew jissejju *Casa Nova*, u hekk għadhom magħrufin sal-lum. L-eqdem Casa Nova hi dik ta' Ġerusalem, li twaqqfet fl-1551 fil-kunvent ta' San Salvatur f'Ġerusalem, sakemm fl-1866 ġiet inawgurata l-Casa Nova li hemm illum maġenb il-kunvent. Fil-port ta' Ġaffa l-Frangiskani

kellhom Casa Nova biex fiha l-pellegrini jsibu kenn appena jisbarkaw l-art wara vjaġġ twil bil-baħar. Casa Nova oħra kienet teżisti fil-kunvent ta' Ramleh, nofs triq bejn Ġaffa u Ġerusalem. Il-Frangiskani waqqfu wkoll Casa Nova f'Betlehem, qrib il-Bażilika tan-Natività, u oħra f'Nazaret, qrib il-Bażilika tal-Annuncjazzjoni. Casa Nova oħra hi dik tal-Ġholja tat-Tabor kif ukoll oħra f'Tiberija fuq l-Ġhadira tal-Galilija.

Il-vantaġġ tal-Casa Nova hi li dawn l-ospizji jinsabu kollha qrib tas-Santwarji tal-Fidwa, hekk li l-pellegrini jistghu komodament imorru jitolbu fis-Santwarji bil-mixi. L-akkoljenza tal-Frangiskani matul is-sekli kienet waħda eċċezzjonali. Fi żminijiet li fihom ma kienx hemm lukandi, kienu l-Frangiskani li offrew il-kunventi tagħhom biex fihom ukoll jibnu ospizji għall-pellegrini. Illum il-ġurnata, fl-Art Imqaddsa wieħed jista' jsib kull tip ta' lukandi, minn dawk lussużi *five-star* sa pensjonijiet għall-istudenti. Imma l-Case Nove xorta għad għandhom skop.

Il-Casa Nova mhijiex lukanda, imma ospizju għall-pellegrini. Min joqgħod fil-Casa Nova jiġi

mhux bħala turista imma bħala pellegrin. Fi spirtu Frangiskan il-Casa Nova toffri ospitalità fuq stil sempliċi u mingħajr lussu żejjed, imma biss bl-iskop li l-pellegrini jsibu ambjent li jilqagħhom u komdu biex fih jistrieħu fid-diversi vjaġġi li jagħmlu fl-Art Imqaddsa.

F'dawn l-aħħar snin il-Kustodja tal-Art Imqaddsa investiet biex ittejjeb is-servizz tal-Case Nove. Inbniet mill-ġdid il-Casa Nova f'Betlehem u żdiedet magħha l-Casa Nova Palace fil-Pjazza tal-Maxtura. Ġiet rinovata l-Casa Nova ta' Ġerusalem, dik tat-Tabor u dik ta' Tiberija. Fis-7 ta' Frar ta' din is-sena ġiet inawgurata mill-ġdid il-Casa Nova ta' Nazaret, li ġiet kompletament ristrutturata.

Mhux biss, imma l-Kustodja qed taħseb ukoll f'dawk il-pellegrini, l-aktar żgħażaġh jew studenti, li ma jistgħux jaffordjaw li jhallsu prezz komplut ta' allogġ kif jagħmlu l-pellegrini l-oħrajn fil-Casa Nova. Għalihom offriet centru ġdid, imsejjaħ Marija Bambina, li hu binja li fiha kien hemm qabel l-orfanatrofju femminili ta' Ġerusalem, f'tit passi bogħod mill-kunvent ta' San Salvatur u mill-Bażilika tal-Qabar ta' Kristu. Iċ-centru jilqa'

fih gruppi ta' żgħażaġh li huma kapaċi jorganizzaw ruħhom b'mod aktar "spartan" billi jorqdu f'dormitorji u jsajru għalihom infushom. B'dan il-mod il-Frangiskani tal-Art Imqaddsa joffru l-possibilità għal min ma għandux riżorsi kbar biex ikun jista' jżur is-Santwarji bi f'tit flus.

L-ispiritu tal-pellegrinaġġ hu l-aktar valur importanti li l-Frangiskani tal-Kustodja tal-Art Imqaddsa jridu jharsu. L-apostolat tal-akkoljenza tal-pellegrini fis-Santwarji hu parti mill-missjoni tal-Frangiskani fl-Art Imqaddsa. Meta l-pellegrin jiġi l-Art Imqaddsa, speċjalment taht id-direzzjoni tal-Kummissarju tal-Art Imqaddsa f'pajjiżu, għandu jiftakar f'din l-istorja nobbli ta' akkoljenza u jifhem il-veru sens tal-vjaġġ tiegħu fl-Art Imqaddsa, vjaġġ magħmul bid-dinjità u l-kumdità taż-żminijiet tal-lum, imma wkoll fi spirtu ta' semplicità tipika tal-Frangiskani li jharsu l-Art ta' Ġesù.



Noel Muscat ofm

Statistiċi tal-Insara fl-Art Imqaddsa

Fl-Art Imqaddsa hu diffiċli li wiehed ikollu stima eżatta tal-popolazzjoni Kristjana, minhabba d-diversità ta' tqassim ġeopolitiku ta' din l-art, maqsuma bejn Israel u l-Palestina, li fiha jghixu Gharab Palestinjani f'Israel u Lhud fit-territorji tal-Palestina.

F'Israel attwalment hemm popolazzjoni ta' 8,252,000 persuni (statistiċi uffiċjali 2014). Minn dawn, 6,186,000 huma Lhud (75%), 1,709,900 huma Gharab (20.7%), u 356,500 jappartjenu għal gruppi oħrajn (Kristjani Russi, Baha'i, eċċ.). B'kollox l-Insara f'Israel jammontaw għal madwar 2.1% tal-popolazzjoni. Il-maġġoranza assoluta tal-Insara f'Israel, 80%, huma Gharab Palestinjani (127,000) bi gruppi oħrajn ta' Kristjani, l-aktar Russi Ortodossi (25,000).

Fil-Palestina hu stmat li jgħixu madwar 236,000 Kristjan (Xatt tal-Punent u Strixxa ta' Gaża) fuq popolazzjoni totali ta' 2,731,052 persuna. Dawn

jinkludu Palestinjani li jgħixu f'Ġerusalem tal-Lvant. Fil-Palestina 83% tal-popolazzjoni hi ta' Gharab Palestinjani, imma jgħixu fosthom ukoll 17% li huma Lhud li okkupaw l-insedjamenti (*settlements*) fil-Lhudija u s-Samarija. Fil-każ tal-Palestina, l-Insara jammontaw għal madwar 8% mill-popolazzjoni.

Wiehed jista' jikkalkula li, fl-Art Imqaddsa, jgħixu madwar 400,000 Kristjan ta' diversi denominazzjonijiet u Knejjes. Fil-fatt, id-dehra tal-Insara hi dik ta' mużajk divers ta' komunitajiet u Knejjes li hu kkumplikat. Forsi fl-ebda post iehor fid-dinja ma hemm diversità ta' Knejjes Insara li jgħixu flimkien bħal fil-każ tal-Art

Imqaddsa, u l-aktar fil-każ tal-Belt il-Qaddisa ta' Ġerusalem.

L-akbar komunità Kristjana hi dik tal-Griegi Kattoliċi (Melkiti) li jaslu għal 40% tal-popolazzjoni Nisranija. Warajhom jiġu l-Griegi Ortodossi, li huma 32%, u mbagħad il-Kattoliċi (Latini), li huma 20% u l-Maroniti li huma 7%. Il-gruppi Insara l-oħrajn jammontaw għal biss 1% mill-popolazzjoni Nisranija totali. Skont l-Israel Central Bureau of Statistics, il-popolazzjoni hi maqsuma skont ir-religjonijiet b'dan il-mod: 75.4% Lhud, 16.9% Musulmani, 2.1% Kristjani, 1.7% Druzi, u 4% li ma humiex klassifikati skont ir-religjon għax ma jappartjenu





għal ebda waħda jew ma jistqarrux l-ebda religjon.

Il-Knejjes Insara fl-Art Imqaddsa jammontaw għal madwar 21, u nistgħu naqsmuhom f'ħames gruppi. L-ewwel grupp hu dak tal-Knejjes Ortodossi, jiġifieri: (1) Knisja Griega Ortodossa (Patrijarkat Grieg Ortodoss), (2) Knisja Russa Ortodossa,

(3) Knisja Rumena Ortodossa, (4) Knisja Ukrajna Ortodossa. It-tieni grupp hu dak tal-Knejjes Antiki Orjentali, jiġifieri: (5) Knisja Armena Ortodossa (Patrijarkat Apostoliku Armen Ortodoss), (6) Knisja Siro-Ortodossa, (7) Knisja Kopta Ortodossa, (8) Knisja Eġjopika (Abbissina). It-tielet grupp hu dak tal-Knejjes Kattoliċi, li jinkludu: (9) Knisja Kattolika

Latina (Patrijarkat Latin, Kustodja Franġiskana tal-Art Imqaddsa, u Komunità Kattolika ta' espressjoni Ebrajka), (10) Knisja Griega Kattolika (Melkita), (11) Knisja Maronita, (12) Knisja Armena Kattolika, (13) Knisja Siro-Kattolika, (14) Knisja Kaldea, (15) Knisja Kopta Kattolika. Ir-raba' grupp hu dak tal-Knejjes Riformati, li jgħorbi fih prinċipalment: (16) Knisja Anglikana, (17) Knisja Evangelika Luterana, (18) Knisja Battista, (19) Knisja Presbiterjana. Il-ħames grupp hu magħmul minn grupp ta' (20) Lhud Messjanici u (21) Lhud Żionisti.

Fost dawn il-Knejjes diversi, l-aktar importanti għan-

numru u preżenza, kif ukoll għat-tradizzjoni antika tagħhom huma l-Knisja Griega Ortodossa (madwar 150,000), il-Knisja Griega Kattolika jew Melkita (madwar 64,400), il-Knisja Kattolika (Rumana jew Latina) (madwar 32,200), u l-Knisja Maronita (11,270).

L-oriġini storika tal-Knejjes Insara fl-Art Imqaddsa

L-ewwel preżenza Kristjana fl-Art Imqaddsa kienet dik li rat il-bidu tagħha fiċ-Ċenaklu nhar Pentekoste, skont kif juruna l-Atti tal-Appostli meta jitkellmu mill-ewwel komunità Nisranija ta' Ġerusalem, u l-ewwel komunitajiet fil-

Lhudija, Samarija u Galilija (Atti 8,1.4; 9,31). L-istess Atti jgħidulna li, dawk kollha li kienu jemmnu fi Kristu, kienu "qalb waħda u ruħ waħda" (Atti 4,32) u li kienu jgħixu f'komunjoni mat-tagħlim tal-Appostli, fil-karità reciproka u l-qsim tal-ħobż u t-talb (Atti 2,42).

Matul l-ewwel erba' sekli tal-eżistenza tagħha fil-Palestina l-Knisja kienet magħmula minn komunitajiet ta' Lhud-Insara, jiġifieri ta' Lhud li kkonvertew għall-Kristjaneżmu, u li baqgħu jzommu rabtiet mat-tradizzjonijiet Lhud. L-Insara kellhom isofru persekuzzjoni sa mill-bidu nett. L-Atti jirrakkontaw il-martirju ta' Stiefnu (Atti 7). Fis-sena 62 w.K.



Il-Franġiskani jistennew il-purċissjoni fil-Qabar ta' Kristu

sofra l-martirju Ġakbu, “hu l-Mulej”, meqjus bhala l-ewwel Isqof ta’ Ġerusalem, li l-istoriku Josephus Flavius jirrakkonta li l-Lhud waddbuh mill-quċċata tat-Tempju għal isfel. Wara l-ewwel rewwixta tal-Lhud kontra r-Rumani u l-qerda tat-Tempju (66–70 w.K.) il-komunità Lhudija-Kristjana kellha taħrab u sabet kenn fil-belt ta’ Pella fil-Perea (fil-Ġordanja). Wara li rritornaw lura lejn Ġerusalem huma kienu joqogħdu fuq is-Sijon Kristjan (Ċenaku) u wara l-martirju ta’ Ġakbu ġie maħtur Isqof ta’ Ġerusalem Xmun, l-iben ta’ Kleofa, li jissemma fir-rakkont ewanġeliku tad-dehra ta’ Ġesù rroxtat liż-żewġ dixxipli ta’ Ghemmaws (Lq 24,13-35).

Meta s-Sinedriju tal-Lhud spicċa f’Yavneh (Jamnia) wara l-qerda ta’ Ġerusalem (79–81 w.K.), sehħet il-firda bejn il-Lhud u l-Kristjani li kienu ta’ oriġini Lhudija, kif għidna. Il-persekuzzjoni tal-Insara hraxet fi żmien l-Imperatur Domizjanu (81–96 w.K.). L-istoriku Egesippu jirrakkonta kif kienu xlew quddiem l-imperatur lid-dixxendenti tal-familja ta’ Ġesù. Il-Lhud bdew isejhu lil-Lhud-Insara *Minim*, jew eretiċi.

Fis-sena 135 l-Imperatur Adrijanu keċċa lil-Lhud minn Ġerusalem, wara t-tieni rewwixta tal-Lhud, u qered il-belt u bniha mill-

għdid fuq stil Ruman bl-isem ta’ Ælia Capitolina. Il-Lhud-Insara kienu meqjusa mir-Rumani bhala setta Lhudija u għalhekk Adrijanu haħrek biex il-postijiet qaddisa tagħhom jintesew. Il-Qabar ta’ Kristu sar il-*forum* tal-belt bit-tempji ta’ Ġove u Venere (fuq il-Kalvarju), u l-Grotta ta’ Betleħem saret bosk iddedikat lil alla Adonis-Tammuz.

Kienu bosta l-Insara tal-Palestina li sofrew martirju biex taw xhieda tal-fidi tagħhom. Fosthom insemmu lil San Ġustinu, martri, li twieled fi Flavia Neapolis (Nablus fis-Samarija) qrib is-sena 100 u soffra l-martirju fis-sena 165, wara li kiteb diversi opri ta’ difiża tal-fidi Kristjana biex jispjega lill-pagani li l-Kristjaneżimu ma kiensex ta’ periklu għall-politika tal-Imperu Ruman.

Waqt il-persekuzzjoni ta’ Djoklezjanu (303–312) kienu diversi l-Insara li sofrew il-martirju fil-Palestina, u li jitkellem dwarhom Ewsebjū ta’ Ċesarija. Fost dawn l-Insara l-aktar famuż kien San Ġorġ, martri fi Djospoli, jew Lidda. Kien biss fis-sena 313 li l-Imperatur Kostantinu l-Kbir ta l-libertà lir-religjon Kristjana, li saret ir-religjon tal-Imperu wara li mexxa l-kapitali minn Ruma lejn Kostantinopli².

Matul l-ewwel 4 sekli ta’ Kristjaneżmu l-komunità Lhudija-Kristjana kienet dik li pprovdiet il-garanzija

tar-rabta mat-tifkiriet tal-fidwa, permezz ta’ xhieda hajja ta’ preżenza li għad fadlilna sinjali tagħha sal-lum (fdalijiet arkeologiċi ta’ Nazaret u Kafarnahum), u permezz ta’ kitbiet li kienu jiċċirkolaw fi hdan il-komunitajiet (Apokrifi). Dan il-fattur hu fundamentali biex nifhem kif il-Kristjaneżmu baqa’ preżenti fil-Palestina matul dawn is-sekli ta’ persekuzzjoni u qerda.

L-editt ta’ Milan tat-313, li bih Kostantinu ta l-libertà lill-Kristjaneżmu, kien ifisser li r-religjon Kristjana haħget fil-beraħ u saret ufficjali. Mhux biss, imma meta l-Imperatur mexxa l-kapitali f’Kostantinopli, jew *Bisantium* (Biżanzju), il-Palestina ġiet direttament taħt il-kontroll politiku tal-Imperu u l-komunità Lhudija-Kristjana spicċat, biex daħlet f’postha l-komunità Ġentili-Kristjana, Insara li kienu ġejjin mill-paganeżmu.

Il-Knisja ta’ Ġerusalem: Omm il-Knejjes kollha

Fil-25 ta’ Awwissu 325 l-Imperatur Kostantinu ippresieda l-konklużjoni tal-Konċilju ta’ Nicea, li fih kienu haħdu sehem l-isqof ta’ Ælia Capitolina (Ġerusalem), Makarju, u Ewsebjū, Isqof ta’ Ċesarija, id-djoċesi metropolitana tal-provincja ta’ Sirja-Palestina, li minnha kienet tiddependi Ġerusalem.

Kien matul dan il-Konċilju li Makarju qajjem il-kwistjoni tas-sede ta' Ġerusalem biex tingħata dinjità li kien jixirqilha Knisja Omm u ma tibqax tiddependi mis-sede ta' Ċesarija. Din il-kwistjoni damet tkarkar għal aktar minn seklu. Kien biss fis-sena 451, waqt il-Konċilju ta' Kalċedonja, li s-sede ta' Ġerusalem ġiet mogħtija l-ġieħ ta' Patrijarkat, flimkien mas-sedi ta' Ruma, Antjokja, Lixandra u Kostantinopli. L-ewwel Patrijarka ta' Ġerusalem kien l-isqof Juvenalius (Giovenale) li beda s-sensiela ta' Patrijarki Biżantini tal-Belt il-Qaddisa. Kien Isqof ta' Ġerusalem fis-snin 421-451 u mbaġhad Patrijarka ta' Ġerusalem sa ma miet fis-sena 458.

Kien ukoll waqt il-Konċilju ta' Nicea li Makarju tkellem dwar il-qagħda tal-biki tat-tifkiriet tal-Fidwa Insara f'Ġerusalem, li kienu saru tempji pagani minn żmien Adrijanu fis-sena 135. L-Imperatur inkariga lill-arkitetti imperjali biex itellgħu tliet bażilicetti kbar fuq it-tliet "grotti mistiċi"; il-Qabar ta' Kristu, l-Eleona fuq l-Għolja taż-Żebbuġ, u l-Grotta tan-Natività f'Betlehem. Id-dedikazzjoni tal-Bażilika Kostantinjana tal-Qabar ta' Kristu seħħet fl-14 ta' Settembru 335 fil-preżenza tal-Awgusta Elena, omm l-Imperatur Kostantinu, li ġiet fl-Art Imqaddsa biex tqim il-Postijiet Qaddisa Kristjani. Kien f'din l-okkażjoni li Santa Elena talbet li jsir tiftix għar-relikwi veri tas-salib, li skont l-istoriċi Ewsebjū ta' Ċesarija u Rufino ta' Aquilea, instabu f'ċisterna taħt il-Golgota, illum il-Kripta tas-Sejba tas-Salib.



Isqof Koptu Ortodoss



Armeni Ortodossi

Il-Palestina malajr saret ċentru ta' preżenza Kristjana fjorenti. Nistgħu nġhidu li, bejn is-seklu 4 u s-seklu 7 il-Palestina kienet kollha kemm hi Kristjana, taht l-influss tal-Imperu ta' Bizanzju. Hu għalhekk li nitkellmu mill-Knisja Omm ta' Ġerusalem bħala ċ-ċentru tal-Kristjanità fl-epoka Bizantina (313–638). Diversi monaċi, eremiti u nisa nobbli waslu mill-punent u mil-lvant u bdew jgħixu fil-Belt il-Qaddisa u fid-deżert tal-Lhudija. Fosthom insemmu lil San Ġilormu, li għex f'Betleħem mis-sena 380 sal-mewt fis-sena 420, u li hemmhekk ittraduċa l-Iskrittura Mqaddsa bil-Latin (il-Vulgata). Miegħu ġew jgħixu diversi monaċi

u nisa kkonsagrati f'hajja monastika li tkattret f'Betleħem. Fl-istess sekli l-hajja anakoretika (tal-eremiti) u ċenobitika (tal-komunitajiet ta' rħieb jew monaċi) iffjoriet fid-deżert tal-Lhudija b'persunagġi famużi bħalma kienu Sant'Ewtimju, San Saba u San Ġwann Damaxxenu, li għexu fil-*laure* jew monasteri tad-deżert, li l-aktar wiehed famuż fosthom hu dak ta' San Saba fil-Wied tal-Kedron.

Kien matul dawn is-sekli li nassistu għat-twelid tal-pellegrinagġi lejn l-Art Imqaddsa, li whud minnhom baqgħu dokumentati. L-aktar itinerarju famuż hu x'aktarx dak tal-pellegrina Egeria, li żaret l-Art Imqaddsa

lejn is-sena 384 u hallitilna deskrizzjoni dettaljata tat-tifkiriet bibliċi u l-aktar taċ-ċelebrazzjonijiet liturġiċi li l-komunità Nisranija ta' Ġerusalem kienet tagħmel fil-Bażilika tal-Qabar ta' Kristu. Għandna xhieda tal-katekeżi mistagogiċi li kien jagħmel l-Isqof San Ċirillu ta' Ġerusalem quddiem il-Qabar ta' Kristu lil dawk li kienu se jersqu għas-sagramenti tal-inizjazzjoni Kristjana.

Il-firdiet fil-Knejjes

Matul is-seklu 5 qamet kwistjoni dottrinali fil-Knisja dwar l-identità ta' Kristu fin-natura tiegħu divina u umana. Għalkemm il-Kristjani kollha kienu jammettu li Ġesù hu veru Alla u veru bniedem, kien hemm kurrenti teologiċi diversi: Kristu kellu persuna waħda jew żewġ persuni? Kellu natura waħda jew żewġ naturi? Dawn l-opinjoni nisslu taħwid u ereżiji, l-aktar dawk ta' Nestorju u ta' Ewtike, li ġew ikkundannati rispettivament mill-Konċilji ta' Nicea (325) u Kalċedonja (451). Il-Konċilju ta' Kalċedonja solva l-problema bl-istqarrija dommatika: "Ġesù hu veru Alla u veru bniedem, persuna waħda f'żewġ naturi."

Hawnhekk, iżda, mhux il-Kristjani kollha aċċettaw din id-duttrina. Il-Knisja Bizantina u dik tal-punent bis-sede ta' Ruma aċċettaw

il-pożizzjoni ta' Kalċedonja, imma diversi Knejjes oħrajn infirdu minnhom. Dawn kienu jinkludu l-Knisja Nestorjana (jew Persjana, jew Siro-Orientali), illum magħrufa bħala "Knisja Assira tal-Orjent", li diġà nfirdet mill-Knisja uffiċjali wara l-Konċilju ta' Efesu li kien ikkundanna lil Nestorju. Wara l-Konċilju ta' Kalċedonja nfirdu l-Knejjes hekk imsejha "Monofisiti" (għax jemmnu li Kristu kellu natura waħda divina-umana): "Gesù Kristu, li hu identiku mal-Iben, hu persuna waħda u *hypostasis* f' natura waħda: dik divina." Dawn il-Knejjes Monofisiti jinkludu l-Knisja Ġakobita (jew Knisja Siro-Oċċidentali), il-Knisja Armena, il-Knisja Kopta, il-Knisja Etopika (Abbissina), u l-Knisja Indjana Siro-Malankariza.

Il-Patrijarkat ta' Ġerusalem baqa' fidil mal-ortodossija tal-Knisja uffiċjali u mad-duttrina tal-Konċilju ta' Kalċedonja. Din il-Knisja bdiet kultant tissejjaħ "Melkita" mill-avversarji tad-duttrina, kelma li tfisser "re", mela l-Knisja li kienet taħt l-influenza tal-Imperatur Bizantin. F'Ġerusalem, iżda, malajr dahlu diversi mill-Knejjes Monofisiti minhabba l-monasteri ta' Ġorġiani, Armeni, Sirijaċi, Kopti, Nestorjani, li ntrabtu mal-Knejjes ta' pajjiżhom bit-tradizzjonijiet liturġiċi, spiritwali u teologiċi

tagħhom. F'kelma oħra, mis-sena 451 nassistu għall-ewwel firda fost il-Knejjes f'Ġerusalem, jiġifieri dik bejn il-Knisja Bizantina, il-Knisja uffiċjali tal-Imperu, u l-Knejjes Monofisiti, jew Knejjes Antiki Orientali.

Fis-sena 638 nassistu għall-invażjoni Islamika tal-Palestina. Meta l-Kaliff Omar Ibn al-Khattab (579–644) daħal Ġerusalem dan sab lill-Patrijarka Bizantin San Sofronju lest li jċedi l-Belt il-Qaddisa biex jevita t-tixrid tad-dem. Omar kien sieheb Muhammad u sar Kaliff wara Abu Bakr (632-634). Kien hu li xerred il-qawwa tal-Islam b'konkwisti godda fosthom il-Palestina. Il-Kaliffat tal-Umayyadi li twieled b'din l-invażjoni kien tolleranti għall-Insara, imma r-religjon Islamika saret dominanti fil-Palestina, l-aktar wara l-bini tal-Moskea ta' Al-Aqsa u l-Koppla tal-Blata fuq l-ispjanata abbandunata tat-Tempju, li saru t-tielet post l-aktar qaddis għall-Islam wara l-Mekka u l-Medina.

It-tieni firda li kellha taqsim il-Kristjanità f'dik tal-Lvant u dik tal-Punent sehhet fis-sena 1054, l-hekk imsejha Xizma Kbira, li fiha l-Knisja ta' Kostantinopli (Bizantina) immexxija mill-Patrijarka Michael Cerularius infirdet mill-Knisja ta' Ruma (Latina) immexxija mill-Papa Ljun IX. Iż-żewġ Knejjes skomunikaw lil xulxin, u b'hekk il-

Kristjanità inqasmet fil-Knisja Kattolika (Latina jew Rumana) fil-punent, u fil-Knisja Ortodossa (Bizantina jew Griega) fil-lvant. Il-Palestina baqgħet taħt l-influenza tal-Knisja Bizantina. L-iskomunika bejn iż-żewġ Knejjes tneħhiet reċiprokament fl-1965, wara li fl-1964 l-Papa Pawlu VI iltaqa' mal-Patrijarka Grieg Ortodoss Athenagoras f'Ġerusalem.

Il-perjodu tal-Kruċjati u l-Knisja Kattolika Latina

Fil-15 ta' Lulju 1099 l-ewwel Kruċjata daħlet fil-Belt ta' Ġerusalem taħt it-tmexxija ta' Geoffrey ta' Bouillon. L-epoka tal-Kruċjati ma kinitx twila, għax fit-2 ta' Ottubru 1187 Ġerusalem reġgħet waqgħet f'idejn l-armati Islamiċi mmexxija minn Saladin. Għal xi żmien, bejn Frar 1229 u Mejju 1244, bit-tħabrik tal-Imperatur Federiku II mas-Sultan Malik al-Kamil, Ġerusalem mill-ġdid ingħatat lill-Kruċjati, imma mal-invażjoni tat-Torok Kwarizmjani, li għamlu stragi mill-popolazzjoni Kristjana, il-Kruċjati tilfu għal kollox Ġerusalem, u baqgħu biss f'Akri sal-1291, meta l-Kavallieri Ospedalieri (ta' San Ġwann) u Templari kellhom jaħarbu lejn Ċipru.

Malli l-Kruċjati dahlu Ġerusalem huma waqqfu l-Patrijarkat Latin bl-elezzjoni tal-Patrijarka Arnulf ta' Choques (1099)

u warajh Diamberto ta' Pisa (1099-1101). Il-Patrijarka Grieg Ortodoss Symeon II kellu jitlaq Ċipru u Kostantinopli, fejn l-Ortodossi żammew is-suċċessjoni apostolika tal-Patrijarki fl-eżilju. B'hekk il-Patrijarkat Latin ta' Ġerusalem kellu awtorità mhux biss fuq il-Kattoliċi, magħrufin bhala Latini fl-Art Imqaddsa, imma wkoll fuq l-Insara Ortodossi, Armeni u Ġakobiti. Hamsin sena wara r-rebħa Kruċjata giet ikkonsagrata mill-ġdid il-Bażilika tal-Qabar ta' Kristu nhar il-15 ta' Lulju 1149, li l-Kruċjati kienu rrestawrawha u ħallewha kif għadna narawha sal-lum.³

Mal-gerda ta' Akri u t-tmiem tar-Renju Kruċjat ta' Ġerusalem fl-1291 il-Patrijarka Grieg Ortodoss irritorna fis-sede tiegħu fil-Belt il-Qaddisa. Il-Patrijarka Latin ta' Ġerusalem baqa' jiġi maħtur bhala isqof titolari sal-1847 meta l-Papa Piju IX reġa' waqqaf il-Patrijarkat Latin ta' Ġerusalem residenti fil-persuna tal-Patrijarka Latin Giuseppe Valerga. Ta' min jgħid ukoll li fl-1461 twaqqaf il-Patrijarkat Armen Apostoliku ta' San Ġakbu ta' Ġerusalem, dipendenti mill-*Katholikos*, jew Patrijarka tal-Armeni kollha li hu residenti f'Etchmiadzin fl-Armenja. L-Armeni jsostnu li l-Isqof tagħhom kien diġà elevat għal dinjità ta' Patrijarka fis-seklu 5, u li fis-seklu 7 insibu l-ewwel Patrijarka Armen ta' Ġerusalem li kien jismu Abraham, u ġie rikonoxxut mill-Kalif Omar. Illum fl-Art

Imqaddsa hemm tliet Patrijarki, dak Grieg Ortodoss, li jżomm il-primat, dak Latin (Kattoliku) u dak Armen.

Wara t-telfa tal-Kruċjati l-preżenza tal-Knisja Kattolika fil-Palestina tkomplet grazzi għall-preżenza tal-Frangiskani. San Frangisk innifsu kien wasal Akri fl-1219 fi triqtu lejn l-Eġittu, fejn ġie milqugh minn Fra Elija, Ministru Provinċjal tas-Sirja. Nafu li fl-1229 il-Frangiskani diġà kellhom kunvent f'Ġerusalem, għalkemm sfaw martirizzati fl-1244. Il-preżenza Frangiskana b'mod stabbli bdiet fl-1333 meta Fra Roger Guerin akkwista ċ-Ċenaklu bl-għajnuna tan-nobbli Margherita di Sicilia u tar-Re Roberto d'Anjou ta' Napli u martu Sanchia de Majorca. Mill-Għolja ta' Sijon il-Frangiskani bdew juffiċjaw fil-Qabar ta' Kristu u f'Betlehem, fejn kellhom kunvent fl-1347. Fil-21 ta' Novembru 1342 il-Papa Klement VI minn Avignon indirizza lill-Frangiskani żewġ Bulli pontifiċji (*Gratias agimus* u *Nuper carissime*) li bihom iddikjara lill-Frangiskani bhala Kustodji tal-Art Imqaddsa f'isem il-Knisja Kattolika. B'hekk twieldet il-Kustodja tal-Art Imqaddsa. Il-hidma tal-Frangiskani fost l-Insara tal-Palestina kienet waħda kbira, hekk li huma waqqfu l-parroċċi ta' Ġerusalem, Betlehem u Nazaret, u sal-1847 il-Kustodju tal-Art Imqaddsa kien l-unika awtorità ekkleżjastika Kattolika fil-Lvant Nofsani. Il-Kustodja Frangiskana tat xhieda tal-fedeltà lejn il-Vangelu bil-martirju ta' diversi

patrijiet, fosthom San Nikola Tavelić u shabu f'Ġerusalemm (1391), il-Beatu Emanuel Ruiz u shabu f'Damasku (1860) u l-Beatu Salvatore Lilli u shabu fl-Armenja (1895). Il-ħidma tal-Frangiskani favur il-komunità Kattolika tal-Art Imqaddsa tkompli sal-ġurnata tal-lum.

Matul dawn l-aħħar mitejn sena diversi Ordnijet reliġjużi maskili u femminili daħlu fl-Art Imqaddsa u saħħew il-ħidma tal-Frangiskani u tal-Patrijarkat Latin. Insemmu, b'mod partikulari, il-Karmelitani, Dumnikani, Ġiżwiti, Lazzaristi, Kapučċini, Salesjani, Frères, u diversi kongregazzjonijiet ta' Sorijiet, fosthom Saint Joseph de la Apparition, Sorijiet ta' Sijon, Frangiskani Missjunarji ta' Marija, Frangiskani Missjunarji tal-Qalb Immakulata ta' Marija

(Frangiskani tal-Eġittu), Dorotej, Missjunarji tal-Karità.

Il-Knejjes Kristjani Orjentali Kattoliċi u l-Knejjes Protestanti

Fl-Art Imqaddsa maż-żmien daħlu ħames Knejjes Kattoliċi ta' Riti Orjentali, jiġifieri li jużaw il-liturġija tal-Knejjes Ortodossi imma li huma taht l-ubbidjenza tal-Papa. Dawn jinkludu l-Knisja Kaldea (1552); il-Knisja Griega Kattolika jew Melkita (1724), li hi l-akbar komunità Kristjana u li giet imwaqqfa minn Kristjani li kienu Ortodossi fil-Patrijarkati ta' Antjokja, Lixandra u Ġerusalemm; il-Knisja Armena Kattolika (1740); il-Knisja Siro-Kattolika (1773); u l-Knisja Kopta Kattolika (1824).

Fis-seklu 19 daħlu wkoll il-Knejjes Riformati

Protestanti, l-aktar il-Knisja Anglikana u l-Knisja Ewangelika Luterana. Fi żmienna żdiedu Lhud Kristjani li jittkellmu l-Ebrajk, ġejjin mir-Russja u r-Rumanija, u l-Lhud Messjaniċi kif ukoll il-*Christian Zionists*, li huma aktar moviment politiku milli reliġjuż.

Referenzi

1 Materjal informattiv ta' din is-sensjela ta' artikli mehud mill-ktieb ta' Pier Giorgio GIANAZZA, *Guida alle comunità cristiane di Terra Santa*, Edizioni Dehoniane Bologna 2008.

2 Michele PICCIRILLO, *La Palestina Cristiana. I-VII Secolo*, Edizioni Dehoniane Bologna 2008, 25-51.

3 Denys PRINGLE, *The Churches of the Crusader Kingdom of Jerusalem. A Corpus. Volume III: The City of Jerusalem*, Cambridge University Press 2010, 3-4



Frangiskani fil-purċissjoni



**HAUSA LEJN
IS-SIMBOLI BIBLIČI:
ID-DEŻERT,
IL-MUNTANJA,
IT-TINDA, IS-SHABA
U L-PURTIERA
TAT-TEMPJU**

Fr Charles Buttigieg

*“Is-shaba ksiet it-tinda tal-laqgħa; u l-glorja tal-Mulej imliet it-tabernaklu. Mosè ma setax jidhol fit-tinda tal-laqgħa, għax fuqha kien hemm tistrieħ is-shaba, u l-glorja tal-Mulej kienet timla t-tabernaklu”
(Eżodu 40:34-35).*

Id-Dežert

Il-poplu Lhudi kien imdawwar bid-dežert (bil-Lhudi: *midbar*, bl-Aramajk *barra*, bis-Sumeru *bar*, bis-Sirjak *barrita*) u huwa nnifsu għamel din l-esperjenza ta' prova qawwija. Kelmiet oħra ebrajċi marbut mad-dežert huma *tohu* u *bohu* li tfisser post battal u vojta, mingħajr abitazzjoni. Id-dežert huwa post mimli ramel, m'hemmx triqat u direzzjoni, id-direzzjoni tingħata biss mis-mewwiet.

Fil-Bibbja jissemmev id-dežert ta' Kades, ta' Faran, ta' Sin, ta' Sur, tan-Negev, ta' Qedar tal-Gharabja u dak ta' Ġuda. Il-poplu Lhudi jekk għex u mexa fid-dežert, dan seta' għamlu għaliex kellu miegħu lil Alla jakkompanjah f'din l-esperjenza (ara Dt 8:14-17; Ger 2:6; Gob 39:4). Id-dežert ta' Sin, li fih għex għal erbgħin sena shaħ il-poplu Lhudi wara li Alla ħargu mill-Egittu, huwa msemmi għall-alla semitiku tal-qamar Sin. Id-dežert ta' Sin jestendi ruħu mal-peninsula kollha tas-Sinai. F'dan id-dežert għexu matul is-snin diversi eremiti u anakoriti u fih insibu l-monasteru antik ta' Santa Katerina.

Kull bidu ġdid jibda mill-esperjenza iebsa tad-dežert (Hos 2:16). Ġwanni l-Battista jħabbar is-Saltna l-ġdida tal-Messija proprju fid-dežert ta' Ġuda, jiġifieri tal-Ġudea. Id-dežert

huwa post ta' prova u purifikazzjoni. Anke Ġesù qabel ma beda l-ministeru tiegħu pubbliku għamel l-esperjenza ta' erbgħin jum fid-dežert ta' Ġuda (midbar Yehuda) li huwa bejn Ġerusalemm u l-Baħar il-Mejjet. Id-dežert niexef u shun ta' Ġuda huwa kkaratterizzat minn diversi widien profondi *wadis* u sisien *nahals* fondi mal-1200 pied. Dežert iehor important fil-Bibbja huwa d-dežert kbir tan-Negev, li jkopri nofs il-Palestina, u li fih għex Abram u t-tribujiet ta' Xmun u Ġuda. Illum huwa stmat li jgħixu fih mal-160,000 Lhudi bedwin.

Il-Muntanja

L-għoli tal-muntanja fil-Bibbja huwa marbut mal-kobor ta' Alla. Il-quċcata tal-muntanja hija marbuta mal-post tal-laqgħa ta' Alla mal-bniedem, il-post tal-alleanza jew tal-patt. Hekk naraw per eżempju fil-ġrajjet ta' Abram u Mosè. Mosè jiltaqa' ma' Alla fuq il-Ħoreb, il-muntanja ta' Yaħweh, u Alla jagħtih l-għaxar kmandamenti fuq il-Muntanja Sinaj – *Har Sinai* jew *Har ha-Elohim* li hija għolja madwar 7500 pied (ara Es 3:1 u 1 Slat 19:8). Isem iehor għas-Sinaj huwa *Jabal Musa* jiġifieri l-muntanja ta' Mosè. Il-kelma *horeb* tfisser huġġieġa jew shana u għalhekk b'rabta max-xemx. Hawnhekk Mosè ra s-sigra taqbad bla

ma tinħaraq *hasneh haboeir* u li dan kien post sagru (Eżodu 3:5). Il-Ħoreb hi wkoll l-blata li minnha ħareġ l-ilma għall-poplu bil-għatx (Eżodu 17:6).

Elija jiltaqa' ma' Alla fuq il-muntanja tal-Karmelu. Anke Elija żar il-Ħoreb (1 Slat 19:8). Il-muntanja Ħoreb hija ffavorita fit-tradizzjoni jaħwista u sacerdotali tal-Antik Testament filwaqt li s-Sinaj tissemma dejjem fit-tradizzjoni elohista u dewteronomista. Xi studjużi jorbtu l-Ħoreb u s-Sinaj ma' presenza ta' vulkan estint b'rabta mal-ħruq u t-tgħeżżiż u raġħad li jissemmev fil-Bibbja. Il-Biblista Amerikan Brevard Childs jorbot l-isem tas-Sinaj mal-kelma Sumera *zen* jew *zuen*, li kien l-alla qamar meqjum bhala Namnat f'Urr u f'Harran, jew il-kelma Aramajka *seneh* jew *sanya* li tfisser għollieqa u għalhekk b'rabta mar-rivelazzjoni ta' Alla lil Mosè. Il-kittieb Josephus jorbot is-Sinaj mal-Arabia Petraea, mal-Jebel al-Madhbah f'Petra, filwaqt li g-ġeografu tal-Università ta' Tel Aviv, il-professur Menashe Har-El, jorbotha mal-muntanja Sin Bishar.

Ġesù ukoll, fil-vangelu ta' San Matthew, jagħti t-tagħlim tiegħu fuq il-Muntanja (Id-Diskors tal-Muntanja). Ġesù jinbidel u jsir glorjuż fuq il-muntanja Tabor jew il-Muntanja tat-Trasfigurazzjoni jew Jebel et Tur – il-muntanja tal-

muntanji – fl-ispjanata ta' Esdraelon xi 7 km bogħod minn Nazareth. Ġesù jifdina bis-salib fuq il-għolja tal-Kalvarju.

Muntanji oħra li huma marbuta mal-Bibbja huma Ararat, Ebal, Ephraim, Gaash, Gebel Basan, Gerizim, Gilboa, Hazor, Libanu, Hermon jew is-Sirjon, Hor, Miżar (Gebel Misar), Moreja, Nebo, l-għolja taż-Żebbuġ, Pisgah, Seir, Sijon, Zafon (Jebel el-Aqra) u Petra. Il-Hurriti kienu meqjusa bhala l-poplu tal-muntanji.

It-Tinda

Meta l-poplu kien jieqaf fid-deżert, kien ipogġi l-arka fit-tabernaklu, tinda li kienet tkun magħmula mis-suf tal-mogħoż, *ha-mishkan*, bil-Latin: *tabernaculum*, Lhudi: *ohel*; Grieg: *skene* (Ara Eż 26:30 u Eż 40:21).

“Kull meta Mosè kien jidhol fit-tinda kienet tinzel kolonna ta' shab, u tieqaf fil-bieb u titkellem ma' Mosè” (Eż 33:9). Fl-Ebrajk insibu l-kelma *shakan* li tfisser litteralment iddellel, minn hawn gejjja l-kelma *shekinah*. It-tinda tal-laqqha, mill-verb *'y'd'*, jew tal-patt – *'ohel mo'ed* – hija l-post fejn Alla jiltaqa' mal-poplu tiegħu. Tissejjah ukoll it-tinda tax-xhieda mill-verb Ebrajk *'wd'*. Din l-idea ta' tinda – santwarju – nsibuha ukoll fil-kulturi tal-popli tad-deżert u dawk semitiċi. (Ara Ġob 9:8 u Salm 104:2, Is 40:22.)

Il-popli tal-Mediterran fosthom il-Kartaġinizi, kellhom tinda qaddisa. Din kienu jwaqqfuha u taħtha jqieghdu figuri tal-allat tagħhom. San Ġwann jghidilna li meta Ġesù nkarna u ġie fid-dinja huwa qieghed it-tabernaklu

tiegħu, litteralment waqqaf il-għarix tiegħu, fostna. It-tinda simbolu tal-protezzjoni għall-bniedem hija ukoll s-simbolu tal-għaqda ta' bejn is-sema u l-art. Simbolu tal-ħniena ta' Alla u tal-għajnuna tiegħu (Ara Salm 27:5; 2 Kor 5:1-4 u Apk 15:5). Li wiehed jghammar taħt it-tinda jfisser parteċipazzjoni ħajja u shiha ma' Alla, presenza bhala dik futura fis-santwarju ta' Ġerusalemm.

Insemmu wkoll li ż-żwieġ Lhudi kien isir taħt it-tinda jew il-baldakkin. Kien hemm ukoll il-Festa tal-Għerejjex jew tat-Tined, bil-Lhudi: *Sukkoth*, li taħbat fil-ħarifa, eżattament fil-15-il jum tax-xahar ta' Tishri, bejn Settembru u Ottubru, meta kienu jaqtgħu l-għeneb. Il-festa tfakkar meta l-Lhud kienu jghixu fit-tined matul





l-erbghin sena tal-pellegrinaġġ fid-deżert (Ara Lev 23:42 u Ġw 7 37-46). Il-Festa ddum sebat ijiem u l-familji jagħmlu hdejn djarhom jew fuq il-bjut, it-tined. Ta' min isemmi hawnhekk, b'rabta mat-tined, il-poplu tal-Ħiwiti, bl-Ebrajk: *havoth* li kienu jgħixu fit-tined f'Hermon, Tir, Libanu, Sikem u Gibeon (Ara Ġoswè 11:3).

Is-Shaba

Għandna ukoll l-ishaba, bil-Lhudi *`anan*, Grieg *nephele*, u d-dell fil-mixja tal-poplu Lhudi fid-deżert bhala simboli ohra ta' min isemmihom. Is-shaba hija marbuta mal-presenza, *shekinah*, ta' Alla kif naraw f'Eżodu 40:38 u Numri 10:34.

Naraw il-glorja tal-Mulej tinzel fuq is-Sinaj u shaba tghatti lil Mosè għal sitt ijiem (Ara Esodu 24:16). Naraw li d-dell jissemma fit-tħabbira tal-anġlu lil Marija: "L-Ispirtu s-Santu jiġi fuqek, u l-qawwa tal-Għoli tixhet id-dell tagħha fuqek. U għalhekk dak li jitwieled minnek ikun qaddis, u jissejjah Bin Alla." (Luqa 1:35) L-ishaba tissemma fit-Trasfigurazzjoni tal-Mulej fuq it-Tabor (Luqa 9:34-35) u fit-Tluġh tal-Mulej fis-sema quddiem id-dixxipli tiegħu (Atti 1:9). Is-shaba wkoll għad turi lil Bin il-Bniedem fil-glorja tiegħu fil-jum tat-tieni miġja tiegħu (Luqa 21:27). Hija simbolu tal-misteru li jgħatti, bil-Grieg: *episkiazo*, s-sagru. Is-shaba simbolu tal-presenza ta'

Alla li kienet takkumpanja lill-Israeliti fid-deżert (Es 13:21). Simbolu eskatologiku tat-tieni migja ta' Kristu (Lq 21:27 u Mk 13:26). Fl-arti tal-ġudizzju finali s-shab jiforma t-tron ta' Alla. Is-shaba hija s-simbolu tat-tama u l-ħajja ġdida. Meqjusa bhala l-ilbies ta' Alla (Ara Prov 30:4). Hija wkoll simbolu tal-glorja ta' Alla. Hija simbolu tat-tron. It-tron huwa simbolu ta' potenza u ta' aworità u tad-divinità (Ara Eżekjel 1:2 u Apok 4:2), simbolu tal-parusia, it-tron ta' Alla fis-sema (Ara Salm 11:4, Is 66:1). Is-shaba hija riferiment għall-Ispirtu ta' Alla: "Min kien dak li għalaq il-baħar b'bibien, meta dan b'qawwa ħareġ mill-ġuf, meta bis-shab libbistu, u bid-dlam fisqejt" (Ġob 38:8-9, ara Ġenesi 1:2).

Mis-shaba tinzel ukoll ix-xita u għalhekk il-barka ta' Alla. L-ilma fuq kollox huwa d-don ta' Alla għall-ħajja. Fil-Bibbja l-postijiet marbuta mal-ilma kienu wkoll postijiet marbuta mal-kult; per eżempju, Bania - Cesarea ta' Filippi, Beer Sheba, Lahai Roi, Qadesh, En Mishpath, En Shemesh, u Baalat Beer - is-Sinjura tal-Bir.

Il-Purtiera tat-Tempju

It-tempju ta' Ġerusalemm huwa marbut mal-presenza u mal-glorja tal-Mulej: "Qieghed il-Mulej ix-xemx fis-smewwiet; imma hu

ried jghammar fid-dlam. Għalhekk jien bnejtlek dar fejn tghammar, post fejn toqghod għal dejjem" (1Slaten 8:12-13). Il-ħajt jew iċ-ċirku tal-ġebel, kif tfisser Gilgal, u l-bitħa tat-tempju jindikaw is-sagrilità tal-post tat-tempju *miqdash* u fuq kollox tal-ghamara tiegħu. Post is-santwarji li nsibu fil-Bibbja għandna Sikem u fil-qrib Ebal u Gerizim, Betel *Beitin* qrib Ramallah, Mambre *Qiryat Arba* jew *Haram Ramet el-Halil* qrib Ħebon, Beer Sheba, Gilgal, Silo *Khirbet Seilun* qrib Lubban, Mispa Beniamino *Nebi Samwil*, Gabaon *el-Gib*, Ofra *Taghibeh*. Dan *Tel Dan*, Mika f'Efrajim u t-tempju ta' Ġersualemm, l-ewwel wiehed mibni mir-Re Salamun.

Il-velu, jew purtiera, huwa simbolu tas-sema (Ara Is 40:22). Wara l-purtiera kien hemm l-arka tal-patt. F'1 Mak 4:51 naraw l-ġhożza ta' dan il-velu fit-tempju. Il-purtiera kienet twila madwar sittin pied bi tletin pied wiesgħa. Kienet magħmula minn erba' kuluri, il-vjola, roża, aħmar u isfar, għall-erba' elementi tan-natura, l-art, l-arja l-ilma u n-nar. U kienet tkun irrakkmata bid-deheb. Kienu jinsuħa tmien tfaljiет vergni, ta' madwar tnax jew tlettax-il sena, mit-tribù ta' Ġuda. Dan halli juru s-safa u l-innoċenza marbuta ma' dan il-velu qaddis. Kienet issir waħda kull sena u tiddendel lejlet il-festa tal-

espjazzjoni. Magħmula mill-porpra, drapp vjola li kien jiswa hafna flus, u għazel fin.

Biblijografija

Biedermann, H., *The Wordsworth Dictionary of Symbolism*, New York 1996.

Cortese, E., *The Priestly Tent (Ex 25-31.35-40). Literary criticism and the Theology of P Today*, in *LA* 48 (1998) 9-30.

Danielou J., *I simboli cristiani primitivi*, Roma 1990.

Davis, G.I., *The Wilderness itineraries: A comparative Study*, in *Tyndale Bulletin* 25 (1974) 46-81.

Estabrooks, A.S., *Some initial notes for a comparison of the orthodox worship and mission today, with the eschatological vision of worship in the book of Revelation*, in *The Canadian Journal of Orthodox Christianity* 7 (2012) 200-215.

Leon-Dufour X., *Dictionary of Biblical Theology*, London 1969.

Lurker, M., *Dizionario delle Immagini e dei Simboli Biblici*, Cinisello Balsamo (Milano) 1990.

Pilch, J.J., *The cultural Dictionary of the Bible*, Collegeville (Minnesota), 1999.

Ravanelli, V., *I santuari dell'Antico Testamento*, in *SBF*, Jerusalem 2005, 1-9.

Wright, T.F., *Was the Tabernacle oriental?*, in *JBL* 18 (1899) 195-198.

Vuk, T., *Religione nazione e stato nel vicino oriente antico e nella Bibbia*, in *LA* 40 (1990) 105-158.



Mons. Lawrenz Sciberras

Il-kliem li l-awtur tal-ittra lil-Lhud (10,1-18) juri sew il-qawwa kif ukoll is-siwi straordinarja tal-offerta li għamel Ġesù tiegħu nnifsu hemm fuq il-kalvarju. Din id-debħa serviet ta' bidla għal hajjitna u għal dik tad-dinja! Ġesù l-ħaruf veru u immakulat imur 'il barra mill-ħitan



tal-belt b'mod l-aktar konxju u liberu. Imbagħad fl-istess hin li fil-bitha tat-tempju missier il-familja kien jiskarna l-haruf animal biex jieklu flimkien mal-familja tiegħu għal dik il-festa tal-Għid. Spicċaw għalhekk darb'għal dejjem il-figuri u s-simbolizmi u dahlet ir-realtà!

Il-qawwa tad-debħa

Dan it-tip ta' qawwa qieghed rivelat fl-Ittra lil-Lhud marbut mal-misteru ta' Kristu. Dan qieghed f'kap 10 li fih is-sagrificju ta' Kristu jiġi

ppreżentat bhala l-intervent deċesiv li biddel mill-qiegh is-sitwazzjoni religjuża tagħna lkoll. L-awtur johrog għad-dawl f'oppożizzjoni man-numru bla għadd ta' debħiet qodma li però dawn kollha baqgħu biss fuq livell superficjali u huma kollha bla siwi ta' xejn! Irwejjah jintnu ta' hruq, demm jiġri u jċappas, għajjat tal-animali waqt l-iskarnar tagħhom, tqaxxir tal-ġlud, flimkien ma' ċerti argumenti sħan li seta' jkollhom l-istess irġiel. Sa hawn kien jasal kollox. U sabiex dan kollu seta' jsir, fil-bitha tal-qtil tat-

tempju kien hemm erbgħa u għoxrin ganċ sabiex jorbtu magħhom il-ħrief u jisolħuom!

L-awtur jibda hekk: “Il-Liġi ta’ Mosè, billi għandha biss id-dell tal-ġid li għandu jiġi, u mhux dan l-istess ġid, lil dawk li jersqu qrib lejn Alla ma tista’ qatt tagħmilhom perfetti bis-saħħa ta’ dawk is-sagrifiċċji li huma joffru bla waqfien minn sena għal sena.” (Lhud 10,1).

Debħiet ta’ tpattija

Ta’ kull sena jiġu offruti lil Alla sagrifiċċji ta’ tpattija (espijazzjoni), iżda billi dawn kienu haġa minn barra biss, ma kellhomx il-qawwa mixtieqa. Il-liġi ma kenitx

kapaci tasal sal-qalba tar-realtà, jiġifieri li tnaddaf il-kuxjenzi mid-dnub u twassal mill-ġdid il-vera paċi tal-qalb! Tibqa’ biss haġa minn barra u dell tal-ħwejjeg futuri.

L-awtur ikompli jfisser dan il-ħsieb hekk: “Għax kieku kien hekk, dawk li jagħtu l-kult lil Alla ma kinux forsi jwaqqfuhom dawn is-sagrifiċċji kieku kienu jhossu ruħhom bla dñubiet u mnaddfin minnhom darba għal dejjem?” (Lhud 10,2). La darba r-rizultat kien jintlaħaq, l-attività tas-sagrifiċċji kienet tieqaf darba għal dejjem! L-awtur ikompli jfisser: “Għall-kuntrarju, b’dawn l-istess

sagrifiċċji ssir it-tifkira tad-dñubiet minn sena għal oħra.” (Lhud 10,3). Għaliex kull darba li ssir xi debħa ta’ maħfra lil Alla, din kienet tfakkar li l-bniedem dineb u dineb tassew. L-unika qawwa u indikazzjoni tas-sagrifiċċji antiki kienet dik li tfakkar il-poplu li kien midneb u li kellu l-bżonn ta’ tpattija u wahda serja.

Issa billi din it-tpattija għad-dñubiet kienet issir bil-mezzi esterni biss – ħruq bla għadd ta’ bhejjem – ma kellha ebda effett pożittiv ta’ medjazzjoni ma’ Alla u anqas ta’ purifikazzjoni: “Għax ma jistax ikun li d-demmm tal-gniedes u tal-mogħoż inehħi d-dñubiet” (Lhud 10,4). Dan



huwa fatt li hadd ma jista' jichdu.

Ir-raġunament dwar din il-verità huwa wiehed ċar ħafna: Id-demm ta' annimal skarnat u mbagħad maħruq fuq artal, dan il-ġest ma seta' qatt u qatt ikollu l-qawwa li jnaddaf il-kuxjenza tal-bniedem. Kienet iva prova, sforz ta' medjazzjoni imma kompletament mingħajr ebda riżultat pożittiv fuq ir-ruħ tal-bniedem. Ir-ruħ tal-bniedem hija spiritwali, mela riedu jkunu mezz spiritwali biex inaddfuha minn kull htija.

Iwarrab id-debhiet

Minħabba dan in-nuqqas ta' qawwa fuq il-kuxjenza,

naraw li diġà fit-Testment il-Qadim insibu siltiet li fihom Alla jwarrab id-debhiet tal-annimali flimkien mas-sistema ta' għemejjel esterni u r-ritwali kollha . Hekk fis-salm 50, Alla b'mod ironiku jistaqsi: "Huwa jien se niekol laħam il-gniedes, jew nixrob id-demm tal-gidjen?" (Salm 50,13). Osservazzjoni preċiża u li torbot magħha verità shiħa tassew.

L-istess ħsieb qawwi jgħorri il-profeta Isaija: "X'tiswieli l-kotra tas-sagrificċji tagħkom? Jghid il-Mulej. Xbajt mis-sagrificċji tal-ħruq tal-bdabad u mix-xaħam tal-bhejjem smien. Id-demm tal-gniedes u l-ħrief, u tal-imtaten ma jogħgobnix" (Is 1,11). L-awtur tal-ittra

jagħzel wiehed minn dawn it-testi li jirrappreżenta vantaġġ doppju. Dak li warrab kull forma ta' sacrificċju ritwali, u dak li jipproponi soluzzjoni tajba. Fis-salm 39 dak li jitlob jghid lil Alla: "Int ma titgħaxxaqx b'sagrificċji u offerti; imma widnejja inti ftaħtli; ma tlabtnix vittmi tal-ħruq u tat-tpattija. Mbagħad jien għedt: 'Hawn jien ġej, li nagħmel ir-rieda tiegħek'. B'hekk (Alla) nehħa s-sagrificċji tal-ewwel biex iqiegħed flokhom tat-tieni" (Lhud 10,9). Dan il-kliem tant huwa ċar u jiġbor fih veritajiet tas-sema, li l-Knisja taqrah fil-quddiesa tat-Thabbira tal-Mulej, jiġifieri nhar il-25 ta' Marzu.



Hekk Alla warrab id-drawwiet antiki li kienu bla qawwa, ineffikaċi, u minn flokhom għamel l-offerta perfetta dik ta' ġismu stess. Hawn qiegħda d-differenza kollha bejn id-debħiet tat-Testment il-Qadim li kienu jsiru fil-maqdes ta' Ġerusalem u l-offerta tiegħu stess fuq il-Kalvarju li saret darba waħda biss! Fil-fatt is-sistema qadima tnehħiet għalkollox. Dan għaliex fis-sena 70 W.K. it-tempju safa ħerba mir-Rumani, u issa l-Lhud ma għandhom imkien fejn jidbħu d-debħiet tagħhom lil Alla! F'din is-silta hekk għolja, wiehed jista' jammira l-imħabba ta' Kristu lejn il-Missier. Mħabba li tidher f'disponibilità u ubbidjenza l-aktar perfetti, disponibilità li kienet se ġgħib magħha tant u tant tbatijiet.

Kult indenn

Alla fuq din l-art ma sabx kult den u li tassew jixraqlu u jogħġbu! Huwa ma setax jilqa' s-sagrifiċċji ta' l-annimali; u dan għaliex ma kienx possibbli li d-demem tal-annimali skarnati jidhlu f'għaqda ma' Alla l-Missier u dan biex inadddu l-kuxjenzi tal-bnedmin mid-dnub! Għalhekk Kristu wara li ra din is-sitwazzjoni miskina, iddeċieda li joffri lil Alla Missieru kult l-aktar perfett u għoli. Ix-xewqa qawwija li kellu Ġesù fil-qalb tiegħu kienet dik li Alla Missieru jiġi gglorifikat kif tassew

jimmerita, jiġifieri li ssir il-volontà tal-Missier.

Ġesù ma marx ifittex xi debħiet esterni, ma talabx mezzi oħra quddiem din is-sitwazzjoni hekk nieqsa u imperfetta, imma offra lilu nnifsu stess. "Hawn jien ġej biex nagħmel ir-rieda tiegħek. B'hekk Alla nehħa s-sagrifiċċji tal-ewwel biex iqiegħed flokhom tat-tieni. Bis-saħħa ta' din ir-rieda aħna konna mqaddsin. Permezz tal-offerta tal-ġisem ta' Ġesù Kristu magħmula darba għal dejjem." (Lhud 10,9-10). Minflok id-debħiet esterni, u materjali, Ġesù offra l-ħajja proprja tiegħu. L-ubbidjenza shiħa tiegħu lejn il-Missier, kif hemm imfakkur fil-Vanġelu u f'kitbiet oħra: Sar mill-bidu sa l-aħħar il-vittima l-aktar pura, safa, u qaddisa li issa kapaci tqaddes lill-oħrajn.

(i) Kienet din l-ewwel risposta fil-Vanġelu ta' Luqa u t-twegħiba li ta' lill-ommu meta kellu biss tnax-il sena. "Ma tafux li jien għandi nkun f'dak li hu ta' Missieri" (Lq 2,49).

(ii) Ġesù ġie biex jikkonsagra lilu nnifsu għall-qadi tal-Missier. "Għax jien nżilt mis-sema mhux biex nagħmel ir-rieda tiegħi, imma r-rieda ta' min baġhatni" (Ġw 6,38).

(iii) Hekk ukoll waqt l-agonija: "Izda tkun magħmula r-rieda tiegħek u mhux tiegħi" (Lq 22,42).

Barra dan Ġesù fl-ubbidjenza tiegħu wera sentimenti għolja ħafna: (i) l-ogħla mħabba lejn Alla Missier, kif ukoll (ii) l-imħabba erojka lejn il-bnedmin kollha tad-dinja. Din l-imħabba Kristu uriha bis-sottomissjoni shiħa għall-volontà eterna li titlob is-sagrifiċċju tat-tixrid ta' demmu: "Jien imbagħad għedt: Hawn jien, ġejt biex nagħmel ir-rieda tiegħek, O Alla (Lhud 10,7). Uriha b'mod shiħ permezz tal-volontà tiegħu stess. "Forsi l-kalċi li tani Missieri ma nixorbux? (Ġw 18,11). Kienet ukoll waħda l-iktur umli, "čekken lilu nnifsu, billi obda sal-mewt tas-salib" (Fil 2,8). Sa hawn waslet l-imħabba bla qies ta' Ġesù għalina l-bnedmin.

Hawn jidher għalhekk li r-rieda ta' Alla hija rieda ta' rebħa fuq il-ħażin u dan permezz tas-SALIB. Ġesù aċċetta din il-volontà, mhux le b'semplici rassenjazzjoni, imma b'xeħta ta' mħabba ta' iben. L-awtur imbagħad jitkellem mill-qawwa ta' din l-offerta ta' Ġesù; "Bis-saħħa ta' din ir-rieda aħna konna mqaddsin, permezz tal-offerta tal-ġisem ta' Ġesù Kristu magħmula darba għal dejjem" (Lhud 10,10). Oghla aktar minn daqshekk l-awtur ma setax juri lin-nies.



Marcello Ghirlando

Meta niġu biex nitkellmu ftit fuq l-istituzzjoni tal-familja fil-Ġdid Testament, anke b'riferiment partikulari għall-Familja Mqaddsa ta' Ġużeppi, Marija u Ġesù, l-ewwel ma jiġini f'moħhi huwa l-kliem tal-Beatu Papa Pawlu VI fis-Santwarju ta' Nazaret, kliem imlissen f'Jannar tal-1964, waqt l-ewwel pellegrinaġġ ta' Papa, il-Qdusija Tiegħu Pawlu VI, fl-Art Imqaddsa, dik l-art li l-istess Papa sejjah "il-ħames Vangelu".

Hekk kien stqarr Papa Montini: *“Id-dar ta’ Nazaret hija skola, skola fejn wiehed jitghallem jagħraf il-ħajja ta’ Kristu, skola tal-Evangeliġu. Hawn l-ewwel nett nitghallmu naraw, nisimġhu, nimmeditaw u nifhmu sewwa x’tifsira kbira u għolja għandha għalina l-ħajja mill-iżjed sempliċi, umli u ħelwa li biha l-Iben ta’ Alla ried jurina lili nnifsu. U forsi wkoll bil-ftit il-ftit nitghallmu nsiru nixbhuh. Din id-dar tagħtina d-dawl, tifthilna t-triq li malajr twassalna biex nagħrfu min hu Kristu. Fuq kollox hawnhekk inhossu l-bżonn li nagħtu ħarsa sewwa lejn dak kollu li għandu x’jaqsam, anzi donnu għandu rabta, mal-għamara ta’ Kristu fina; irrid ngħid jien, il-postijiet, iż-żminijiet, id-drawwiet, id-diskorsi, ir-riti mqaddsa, f’kelma waħda dak kollu li bih inqeda Ġesù biex juri lili nnifsu lid-dinja”.* Dan se jkun l-iskop ta’ dan l-artiklu li bih nixtieq niġbor flimkien xi ideat marbuta mal-familja fil-kuntest tal-Ġudajizmu kif mgħajjex fil-Palestina tal-Ġdid Testment³.

Ma naħsibx li nkunu qed nesageraw jekk ngħidu li l-istituzzjoni tal-familji fi żmien il-Ġdid Testment kienet il-pedament tal-ħajja soċjali, ekonomika, politika u teoloġika tal-ħajja. Forsi mhux ta’ b’xejn li l-Vangeli huma mirquma bil-ħjut tat-tixbihat u l-lingwaġġ marbut intimament mal-ħajja tal-familja. Ġesù jitwield u jitrabba f’familja, hu jżur id-djar tal-familji, jgħallem, ifejaq u jiekol fihom u spiss jinqeda b’tixbihat familjari biex iżewwaq il-paraboli u t-tagħlim tiegħu. Direttament jew indirettament il-familja hija realtà dejjem attwali fil-Vangeli li jagħtuna l-ġrajja ta’ Ġesù.

Bħal donnu Pawlu VI fakkarna, fost ħafna


affarijiet, li biex nifhmu lil Kristu u r-realtà tal-Familja Mqaddsa, irridu ta’ bilfors nagħrfu aħjar il-kuntest vitali konkret li fiha għex hu mal-familja tiegħu. Dan jidher b’mod partikluari fil-kliem li nixtieq intenni: *“Fuq kollox hawnhekk inhossu l-bżonn li nagħtu ħarsa sewwa lejn dak kollu li għandu x’jaqsam, anzi donnu għandu rabta, mal-għamara ta’ Kristu fina; irrid ngħid jien, il-postijiet, iż-żminijiet, id-drawwiet, id-diskorsi, ir-riti mqaddsa, f’kelma waħda dak kollu li bih inqeda Ġesù biex juri lili nnifsu lid-dinja”.* Dan se jkun l-iskop ta’ dan l-artiklu li bih nixtieq niġbor flimkien xi ideat marbuta mal-familja fil-kuntest tal-Ġudajizmu kif mgħajjex fil-Palestina tal-Ġdid Testment³.

Ma naħsibx li nkunu qed nesageraw jekk ngħidu li l-istituzzjoni tal-familji fi żmien il-Ġdid Testment kienet il-pedament tal-ħajja soċjali, ekonomika, politika u teoloġika tal-ħajja. Forsi mhux ta’ b’xejn li l-Vangeli huma mirquma bil-ħjut tat-tixbihat u l-lingwaġġ marbut intimament mal-ħajja tal-familja. Ġesù jitwield u jitrabba f’familja, hu jżur id-djar tal-familji, jgħallem, ifejaq u jiekol fihom u spiss jinqeda b’tixbihat familjari biex iżewwaq il-paraboli u t-tagħlim tiegħu. Direttament jew indirettament il-familja hija realtà dejjem attwali fil-Vangeli li jagħtuna l-ġrajja ta’ Ġesù.

Dan kollu jinftiehem aktar u aktar meta ngibu quddiem għajnejna kemm il-familja – dik ta’ Abraham, Iżakk, Ġakobb, il-familja tat-tribujiet, il-familja tad-“dar ta’ ulied Izrael” kienet il-pern li Alla għazel biex iwettaq progressivament dik li aħna nqisu hija l-istorja tas-salvazzjoni. Direttament jew indirettament il-familja hija realtà dejjem attwali fl-istorja tal-imħabba, miġbura fil-kitbiet tal-poplu tar-Rabta l-Qadima, ta’ Alla lejn il-poplu tiegħu. Imma ħa nippruvaw nżommu l-ħarsa tagħna fuq il-Ġdid Testment.

Ir-realtà soċjali tal-familja fil-Ġdid Testment

Il-Vangeli bħal donnhom tieqa miftuħa fuq ir-realtà tal-ħajja tal-familja fi żmien Ġesù. Spiss il-persunaġġi li jissemmev huma mlaqqma fil-ħajja tal-familja tagħhom. Mingħajr ma nitkellmu għalissa fuq l-istess familja ta’ Ġesù, nistgħu ngibu diversi eżempji. Pietru huwa parti minn familja: jissemma ħuh Indri, martu u omm il-mara tiegħu mfejqa minn Ġesù (Mk 1:30). Ġajru, li jitlob bil-herqa l-għajnuna ta’ Ġesù, jidher flimkien ma’ martu u ma’ bintu mqajma mill-mewt (Mk 5:40-43). Il-familja ta’ Najn hija magħmula minn omm, armla, u binha mqajjem ukoll mill-qawwa ta’ Ġesù (Lq 7:12). Marta, Marija u Lazzru huma aħwa li jgħixu flimkien fid-dar (Ġw 11:1-



3; Lk 7:12). Is-Samaritana, diġa miżżewġa għal hames darbiet, kienet qiegħda tgħix mas-sitt raġel tagħha (Ġw 4:16-18). Gesù jistieden lil nniġsi fid-dar ta' Żakkew u jwassal is-salvazzjoni fid-dar/familja tiegħu (Lq 19:1-10). Ma' dawn nistgħu nsemmu r-riferenzi li jsiru għad-djar għonja, bħal per eżempju tal-Qassisin il-Kbar u dik ta' Erod Antipas, li kienu jiġbru fihom suldati u lsiera flimkien (Mk 6:17-29; 14:47, 53-72).

Kieku kellna niddiskrivu l-familja fil-Ġdid Testment fi ftit kliem nistgħu ngħidu li kienet realta' *patrilokali*, jiġifieri li n-nisa kienu jiżżewġu fil-familja ta' żwiegħom, bil-wirt li

kien marbut man-nisel maskili. Id-djar spiss kienu jiġbru fihom anke tliet generazzjonijiet: ir-raġel ma' martu, ahwa mhux miżżewġa, ulied mhux miżżewġa, ulied miżżewġa u neputijiet. L-ilsiera u persuni mhaddma mill-familja kienu jitqiesu bħala parti mid-dar u l-familja, bħalma kienu jitqiesu r-romol u anke barranin li kienu jingabru taht is-saqaf familjari ta' dawk li kienu jistgħu.

Il-familja fi żmien il-Ġdid Testment, f'dak li għandu x'jaqsam ma' awtorità, kellha qafas ġerarkiku. Il-missier jew r-raġel l-aktar anzjan kien jitqies bħala l-partrijarka. L-awtorità kollha kienet f'idejh. L-irġiel

kellhom awtorità fuq in-nisa tagħhom (ara Sir 25:26), il-ġenituri fuq uliedhom (Ez 20:12; Sir 3:1-16; Tob 4:3-4). Ir-responsabilitajiet formali tal-familja, id-deċiżjonijiet u l-finanzi, kienu jaqgħu fuq il-missier, inkluża r-realtà li jinnegozja ż-żwieġ ta' uliedu. Niftakru li mal-mewt tal-missier din ir-responsabilità kienet taqa' fuq ibnu l-kbir. Il-parabboli ta' Ġesù jixhdu għall-awtorità li kellhom il-ġenituri fil-familja (Mt 18:23-34; 21:28-31; Lq 15:11-32), awtorità mseddqa minnu stess (Mk 7:9-13; 10:19; Lq 2:51). U forsi dan kollu jfakkarna wkoll f'kemm żvantaġġi kienu jiffaccjaw ir-romol minghajr il-bastun ta' żwiegħom.

Il-ħajja ta' kuljum tal-maġġoranza tal-familji kienet msejsa fuq ix-xogħol neċessarju biex wiehed jipprovdri għall-familja tiegħu. Jidher li kulhadd kellu r-responsabilitajiet tiegħu f'dan il-qasam: missirijiet, ommijiet, adulti u tfal zġħar, l-ilsiera u membri oħra fid-dar kellhom jagħtu sehem fid-dar, fix-xogħol, fil-ħidma tar-raba' (ara Mk 1:16-20; Mt 21:28-31; Lq 10:40; 15:25-32).

Il-familji, anke dik fis-sens aktar wiesa', kienu marbuta mal-komunità li fiha kienu jgħixu. Il-komunità lokali ta' raħal kienet tqis ruħha bħala familja (Lq 11:5-8; 15:3-10). Il-Lhud stess kienu jqisu lilhom infushom bħala familja kbira.

Żwieg u divorzju

Id-drawwiet fuq iż-żwieg u l-familja nistgħu niġbruhom mit-tagħlim tar-rabbini, tagħlim li bejn wiehed u iehor jirrifletti żmien il-Ġdid Testment. Ir-rabbini kienu jistennew li r-raġel jizzewweġ meta jkollu madwar għoxrin sena, wara li jkun studja t-*Torah*. Il-bniet kienu jingħataw għaż-żwieg f'tit wara l-pubertà. Il-bičča l-kbira taż-żwiġijiet kienu jkunu żwiġijiet mifthiema bejn il-familji, imsejsa fuq l-approvazzjoni ta' missier it-tfajla jew huha l-kbir fl-assenza tal-missier (Tob 7:11-14). Fost il-Lhud kien obligatorju li jizzewgħu ma' Lhud, anke jekk mhux l-ewwel darba li kien isir xi żwieg ma' parti proselita.

Żwieg bejn il-kuġini kien permess fil-limitu ta' dak li kienet tistqarr il-Liġi f'Levitiku 18:6-17. Il-Levitiku kien iqiegħed ukoll kundizzjonijiet ċari rigward iż-żwiġijiet fost il-qassisin u l-qassisin il-kbar (Lev 21:7, 13-15).

L-ewwel pass lejn iż-żwieg kien l-għerusija, li kienet tiġi ċcelebrata permezz ta' ċerimonja u kienet ittul għal diversi xhur, xhur li fihom l-għarajjes kienu jhejju għall-festa tat-tiegħ u jhejju d-dar għall-familja l-ġdida tagħhom. L-għerusija kienet tinkludi fiha wegħda solenni ta' żwieg, tant li l-għarajjes kienu jitqiesu daqslikienu miżżewġin. Kull infedeltà kienet titqies bhala adulterju (Dt 22:23-29) u l-ksur tal-wegħda tal-għerusija kienet

tehtieg anke l-kitba tad-divorzju.

Il-mara kienet tidhol għaż-żwieg b'dota mħejjija apposta. Id-dota, almenu għal min ma kienx fqir iżzejjed, kienet tikkonsisti f'muniti jew oġġetti ta' valur; hwejjeġ, borom, għodda tax-xogħol eċċ. Id-dota kienet formalment tappartjeni lir-raġel, imma setgħet tingħata lura lill-mara jekk imut ir-raġel jew jekk dan jitlaq lil martu bid-divorzju. Ir-raġel kien obligat jagħmel hłas lill-missier l-għarusa tiegħu, hłas li kien jissejjaħ *mohar* (Ġen 34:12; Eż 22:15-16). Aktar tard fl-istorja hu kien obligat jagħmel biss *kettubah*, kitba li biha jwiegħed somma flus lil martu jew uliedu fil-każ ta' mewtu jew divorzju: il-hłas



imwiegħed kien ikun mill-inqas 200 dinar għal xebba u 100 dinar jekk jiżżewwēg mara li kienet diġà kienet miżżewġa.

Il-kitba taż-żwieġ, *ketubbah*, li kienet issir fit-tieġ kienet tixhed għar-rabta taż-żwieġ u tiċċara l-obbligazzjonijiet monetarji tal-partijiet (Tob 7:14). Din il-kitba kellha l-karatteristiċi kollha ta' kuntratt formali u fiha wiehed seta' isib dati, ismijiet, l-obbligazzjonijiet legali lejn xulxin, xhieda u firem.

Il-festa tat-tieġ kienet ittul anke sebat ijiem u kienet tibda b'purċissjoni tax-

xebba lejn id-dar il-ġdida. Kien l-għarus, meghjun mill-'habib tal-għarus', li kien imur għal għarustu b'purċissjoni mżewqa bil-kant u ż-żfin. Element importanti tal-festa tat-tieġ kien il-mument li fih ried jiġi ppruvat li l-għarusa kienet verġni (Dt 22:13-31).

Ir-rabbini saħqu wkoll fuq l-obbligi tar-raġel u l-mara, li jinftiemu fid-dawl tal-mentalità patrijarkali taż-żmien. Il-missier kien fid-dmir li jipprovdi għall-familja u jmantniha. Kellu jindokra bl-imħabba u bil-kura lil martu. Il-mara kellha d-dmir li tipprovdi l-ħwejjeg u l-ikel għall-familja, ikollha

x'taqsam mar-raġel, twelled u tieħu ħsieb iż-żgħar. Jekk il-mara ma kenitx twettaq dmirijietha, ir-raġel kellu l-permess jiddivorzjaħa u jibghatha u l-istess setgħet tagħmel il-mara, anke il-kitba kellha ssir mir-raġel. Ir-raġunijiet għad-divorzju kienu, almenu sal-ewwel seklu qabel Kristu, il-ksur tal-wegħdiet taż-żwieġ: fedeltà, kura fl-ilbies, fl-ikel u fl-imħabba fiżika. Nafu li fi żmien il-Ġdid Testament kien hemm dibattitu kbir fuq ir-raġunijiet validi għad-divorzju (Mt 19:3-9; ara wkoll Sir 25:16). L-iskola ta' Rabbi Xammaj kienet tqis biss l-adulterju bħala raġuni



ewlenija għad-divorzju; l-iskola ta' Rabbi Hillel kienet tqis kwalunkwe haġa li ma kenitx toġġob lir-raġel fil-mara bħala raġuni biżżejjed għad-divorzju. Minhabba r-realtà tad-divorzju u l-mewt bikrija ta' waħda mill-partijiet, iż-żwieġ mill-ġdid kien komuni.

Dmirijiet fil-familja

Il-prokreazzjoni tal-ulied kienet titqies bħala r-raġuni aħħarja ta' kull żwieġ: "Nisslu u oktru, u imlew l-art, u aħkmuha..." (Ġen 1:28). Żewġ itfal kienu jitqiesu bħala l-minimu li familja seta' jkollha, imma ġeneralment il-familji kienu numerużi hafna. Wiehed irid iżomm quddiem għajnejh ukoll li l-mortalità infantili kienet komuni hafna. Anke jekk diversi metodi ta' kontroll tat-twelid kienu jeżistu ftit nafu fuq kemm dawn kienu jintużaw; haġa waħda hija ċerta li l-abort u l-qtil tat-tfal, komuni fis-soċjetà mhux Lhudija, ma kenux aċċettati fost il-Lhud.

Anke l-ulied kellhom id-dmirijiet lejn il-ġenituri. Kienu obbligati jwegġġghu lil missierhom u lil ommhom (Eż 20:12) fi spirtu ta' ubbidjenza li hija bieb miftuħ għas-sema. "Uliedi, isimġhu minni, jien missierkom; aghmlu kif ngħidilkom jien biex issalvaw. Ghax il-Mulej għolla l-missier fuq it-tfal, u saħħaħ dritt l-omm fuq

l-ulied...daqs midgħi min jitlaq lil missieru waħdu, u mishut mill-Mulej min jgħaddab lil ommu" (ara Sir 3:1-16); "Isma', ibni, kliem missierek, u twarrabx tagħlim ommok; dawn huma għalik kuruna sabiha fuq rasek, u kullana ta' gieħ madwar għonqok" (Prov 1:8-9).

Il-ġenituri kienu l-educaturi ewlenin ta' wliedhom skont l-istqarrija tal-fidi Lhudija f'Dt 6:7: "Għallimhom lil uliedek!" L-educazzjoni kienet prinċipalment reliġjuża u kien hemm fost is-subien li kienu jmorru fil-*beit midraxx*, fl-iskola tas-sinagoga. Id-dixxiplina korporali kienet parti mill-educazzjoni: "Min ihobb 'l ibnu, ta' sikwit, jagħtih is-swat, halli fl-aħħar ikollu biex jifrah. Min lil ibnu jzommlu, ibnu jkun għalih ta' gieħ, u jiftaħar bih man-nies li jafhom. Min irabbi tajjeb 'l ibnu jqanqal l-ġhira tal-ġhadu, u jkun ferħan bih quddiem il-ħbieb... Widdeb lil ibnek u zommlu iebes, biex ma tixgħofx bl-għajb tiegħu" (ara Sir 30:1-13); "Aghmel għassa sewwa fuq tifla rasha iebes, li ma tmurx iddaħħak l-għedewwa tiegħek bik, iġġibek f'isien il-belt kollha jew tagħmlek għajdut in-nies, u ġġieghlek tistħi quddiem kotra kbira" (Sir 42:11). L-educazzjoni tas-subien kienet responsabilità ewlenija tal-missier, filwaqt li l-educazzjoni domestika tal-bniet kienet dik tal-omm.

Jekk kienet tmut l-omm, il-missier kien obligat li jkompli jipprovdi għal uliedu, anke jekk jerga' jizzewweġ u jwaqqaf familja oħra. Kienet prassi mbaġħad, li l-wirt tal-missier jgħaddi fuq l-ulied subien, anke jekk il-bniet setgħu ma jiġux esklużi, speċjalment jekk jibqgħu ma jizzewwġux.

Ix-xogħol

Iċ-ċirkustanzi ekonomiki tal-familji fil-biċċa l-kbira kienu modesti hafna. L-għonja kienu ftit: xi familji f'Ġerusalemm u dawk li kellhom artijiet kbar fil-Galilija, li spiss kienu f'idejn il-barranin li kienu jamministrawhom f'isem il-familji rjali. Il-familji kienu jaqilgħu l-hobza ta' kuljum billi jaħdmu fil-biedja, fis-snaġġa u f'xi negozju żgħir. Fil-Lhudija aktar komuni kienet it-trobbija tal-bhejjem. Mal-Baħar tal-Galilija wiehed seta' jsib hafna li kienu jaqilgħu l-hobza ta' kuljum bis-sajd. Fil-Wied tal-Ġordan kienu jaħdmu fl-għelieqi tad-dwieli u tat-tin. Ix-xogħol kien iebes għal kulhadd, anke għal dawk li kienu jaħdmu l-fuħħar, il-haddieda, il-konzaturi, il-hajjata eċċ.

Hafna familji kienu sabu xogħol fi żmien il-proġetti kbar ta' bini fi żmien is-Sultan Erodi l-Kbir. Imma l-qagħad kien komuni, hafna familji kienu fil-fatt foqra, it-toroq perikolużi

minhabba l-hallelin, it-taxxi għolja hafna. Raġunijiet li xprunaw hafna familji biex jemigraw mill-Palestina u jsibu xorti aħjar fid-diversi komunitajiet Lhud tad-*Diaspora*, jiġifieri barra l-Palestina, imxerrda fil-baċin tal-Mediterran.

Id-Djar

Kif kienu d-djar tal-familji fi żmien il-Ġdid Testament nafuh mill-fdalijiet arkeoloġiċi u mill-letteratura rabbinika li titkellem fuq il-ħajja ta' kuljum tal-familji. Id-djar kienu magħmulin minn kmamar kwadri jew rettangolari, b'bitħa jew diversi btieħi, skont it-tip tad-dar. Il-bjut dejjem kienu ċatti. Uħud mid-djar kellhom ukoll it-tieni sular, uħud minnhom anke b'gallarija, li kont titla' għalih jew minn tarag tal-gebel jew sellum.

It-twieqi ġeneralment kienu zġhar u jitqiegħdu fl-gholi u jagħtu għall-bitħa. Il-ħitan ħoxnin kienu jithallew b'speċi ta' niceċ fihom u dan biex jintużaw biex dak li jkun jerfa' l-affarijiet. Il-ħitan kienu jitkaħħlu. Fid-djar tal-ghonja it-tikħil kien ikun fin u mhux l-ewwel darba mpinġi bl-affreski. L-art kienet titballat bit-trab jew bit-tafal; it-twapet kienu jagħtu dehra isbaħ u jaqtgħu l-kesħa. Jekk familja kienet tat-tajjeb, l-artijiet kienu jinksew bil-madum tal-gebel jew saħansitra anke bil-mużajk.

Il-materjal għall-bini kien karatteristiku tar-reġjun. Per eżempju, jekk wiehed jara l-fdalijiet tar-raħal ta' Kafarnahum, jinduna li d-djar zġhar tal-familji kienu jinbnew bil-basalt iswed karatterisiku tal-Galilija.

Il-letteratura rabbinika tiddekrivi l-użu ta' żewġt ikmamar partikulari: il-kamra l-kbira, *traklin*, kienet tintuża għall-ikel u għal xi ċelebrazzjonijiet partikulari, imma anke għall-ħasil u għat-tisjir. Il-kamra l-oħra, il-*kiton*, kienet il-kamra għall-irqad fejn kulhadd kien jorqod flimkien (Lq 11:7). Fil-klima šhuna tal-Palestina l-bitħa jew btieħi u l-bjut ukoll kienu jintużaw spiss: għall-ikel, għall-bhejjem, biex inixxfu ż-żebbuġ, għall-ħaxix u l-frott u saħansitra għat-talb. Il-btieħi spiss kien ikollhom il-bir, bl-ilma għat-tisjir u l-ħasil. In-nuqqas ta' kmamar tal-banju jixhed għall-fatt li l-familji kienu jużaw vaż tal-fuħħar jew saħansitra barra biex ibattlu.

Interessanti, f'dan il-kuntest, huwa l-parir ta' Bin Sirak: "Il-ħwejjeġ ewlenija tal-ħajja huma l-ilma, il-hobż u l-ilbies, u dar fejn tostori l-għera tiegħek. Aħjar il-ħajja ta' fqir fil-kenn taħt saqaf tal-injam, minn ikel bil-ħala għand il-barranin. Ħa jkun jogħġbok kemm il-ftit u kemm il-ħafna, u hekk ma tismax ċanfir, għax tkun ta' ħaddieħor. Jekk tgħix minn dar hieriġ u

f'oħra diehel, tgħaddi hajja ta' niket; u fejn tkun qiegħed ta' barrani lanqas ħalqek ma tkun tista' tiftaħ" (Sir 29:21-24).

(*Ikompli*)

Referenzi

- 1 Din il-kitba nibtet frott impenn ta' tlett taħditiet fil-Parroċċa tal-Familja Mqaddsa fl-Iklin. Il-Kappillan tal-abni nitkellem fuq il-Familja Mqaddsa fl-Iskrittura. Dan fil-kuntest taż-żewġ Sinodi fuq il-Familja. L-ewwel Sinodu sar Ruma f'Ottubru tas-sena 2014. L-ieħor ser isir f'Ottubru li ġej, ta' din is-sena 2015.
- 2 Diskors ta' Pawlu VI, 5 ta' Jannar 1964.
- 3 D. W. Chapman, "Family," in *The Eerdmans Dictionary of Early Judaism* (2010), 630–632; K. Galor, "Domestic Dwellings in Roman Palestine" in *The Eerdmans Dictionary of Early Judaism* (2010), 547–550; D. Instone-Brewer, "Marriage and Divorce," in *The Eerdmans Dictionary of Early Judaism* (2010), 916–917; Bruno Liberani, *Famiglia*, vol.3 of *Schede Bibliche Pastorali* (EDB Bologna, 1983), 1265–1286; Peter Connolly, *Living in the Time of Jesus of Nazareth* (Steimatzky Ltd: Tel Aviv, 1983), 52–57; Eduard Lohse, *The New Testament Environment* (SCM Press Ltd: London, 1989), 146–150; C. Reeder, "Family," in *Dictionary of Jesus and the Gospels* (2013), 262–265; A. Sivertsev, "Family Religion," in *The Eerdmans Dictionary of Early Judaism* (2010), 633–634.



1 ĠW 4, 7-12 – ALLA HUWA MĦABBA (2)

Rev Dr Martin Micallef OFMCap

Dan l-artiklu qed jistudja 1 Ġw 4, 7-12. Fl-ewwel parti, ippubblikat fil-harġa ta' qabel, harisna mill-qrib lejn l-ewwel żewġ versi ta' dan it-test, jiġifieri, il-versi 7 u 8. F'din it-tieni parti, issa se nkomplu nistudjaw il-versi li jmiss, jiġifieri, il-versi 9-12.

L-Ghotja tal-Iben mill-Missier

“B’dan dehret l-imhabba ta’ Alla fina, ghax Alla baghat lil Ibnu l-wahdieni fid-dinja, biex nghixu bih” (v.9).

Ninnutaw kif dan il-vers 9 jibda bl-idjoma “B’dan ...” [bil-Grieg: *en touto*].¹ Hfna drabi l-użu frekwenti ta’ din l-idjoma fl-Ewwel Ittra ta’ San Ġwann insibuha fil-bidu ta’ xi sentenza. Hawnhekk fil-v.9 hija qed tintuża biex permezz tagħha l-awtur ifissrilna kif dehret l-imhabba ta’ Alla fina: “ghax Alla baghat lil Ibnu l-wahdieni fid-dinja, biex nghixu fih.” L-ghoti tal-Iben ta’ Alla, mela, juri

l-imhabba ta’ Alla filwaqt li jirrifletti l-ghan li ghalih l-Iben ta’ Alla gie fid-dinja. Dan l-ghan hu mfisser mill-awtur stess meta jghid: “biex nghixu bih.”²

B’dan il-mod, l-awtur ta’ din l-Ittra jkompli jispjega dak li digà kiteb fi 3,16: “B’dan naslu biex nagħrfu x’inhil-imhabba: li Ġesù Kristu ta hajt u ghalina.” Żewġ punti li l-awtur qed jagħmel hawnhekk huma: l-ewwel, li hija l-imhabba ta’ Alla li tat bidu għall-pjan tiegħu ta’ salvazzjoni; it-tieni, li għal dan il-ghan, Alla “baghat”³ lil Ibnu fid-dinja.

L-awtur jurina wkoll li kien konxju tal-istatus uniku tal-Iben fir-relazzjoni tiegħu ma’

Alla. Dan jidher l-aktar fl-użu tal-aġġettiv “wahdieni” [bil-Grieg: *ton monogene*] - “Ibnu l-wahdieni” (v.10) - li nsibuh użat hawn biss fl-Ewwel Ittra ta’ San Ġwann, għalkemm fil-kumplement tat-Testment il-Ġdid din il-kelma hija wżata disa’ darbiet oħra. Hekk, San Luqa juża dan l-aġġettiv tliet darbiet: meta jiddeskrivi l-iben tal-armila ta’ Najn, huwa jikteb li din “ma kellhiex hlietu” (Lq 7,12); jużah ukoll sabiex jiddeskrivi lil bint Ġajru “li ma kellux hlietna” (8,42); u darba oħra meta jitkellem fuq l-iben maħkum mix-xitan li missieru kellu “lilu biss” (9,38). Din l-istess kelma



tintuża wkoll fl-Ittra lil-Lhud meta ssejjah lil Izakk “l-iben il-wahdieni” ta’ Abraham (Lhud 11,17). F’dawn il-kaži kollha, dan l-aġġettiv huwa wżat sabiex iżid il-qawwa tan-narrativa billi jenfasizza s-sitwazzjoni prekarja tal-persuna li kienet l-unika wild tal-persuna fil-bżonn.

Fl-Evangelju skont San Ġwann,⁴ imbagħad, *monogenes* hija wżata erba’ darbiet. F’kull każ, dan l-aġġettiv jintuża f’rabta mal-persuna ta’ Ġesù bhala l-Iben il-Wahdieni ta’ Alla. Hekk fil-Prologu naqraw fuq il-glorja tal-Verb: “il-glorja li għandu mill-Missier bhala *Ibnu l-wahdieni*” [bil-Grieg: *monogenous*] (Ġw 1,14). Fi tmiem il-Prologu, imbagħad, naqraw li “lil Alla għadu hadd ma rah; imma għarrafhulna l-Iben il-wahdieni ta’ Alla” [bil-Grieg: *monogenes Theos*] (1,18). F’3,16, Ġesù jgħid lil Nikodemu: “Għax Alla hekk habb lid-dinja li ta lil *Ibnu l-wahdieni*” [bil-Grieg: *ton huion ton monogene*], filwaqt li żewġ versi wara, Ġesù jerga’ jtenni: “Iżda min ma jemminx huwa ga kkundannat, għax ma emminx fl-isem tal-*Iben il-wahdieni ta’ Alla*” [bil-Grieg: *monogenous huiou tou Theou*] (v.18).

Minn dawn ir-referenzi nistgħu nifhmu kif l-aġġettiv *monogenes* jenfasizza mhux il-fatt li l-Iben kien imnissel mill-Missier, daqs kemm l-unicità tiegħu bhala

l-Iben il-wahdieni ta’ Alla. Għalhekk fi Ġw 1,14.18 l-enfasi qieghda fuq ir-rwol uniku ta’ Ġesù bhala dak li fih dehret il-glorja ta’ Alla, filwaqt li fi Ġw 3,16.18 l-enfasi qieghda fuq l-ghotja sagrifikali tal-Iben bhala dak li gie mibgħut mill-Missier sabiex dawk kollha li jemmnu fih isalvaw.⁵

L-użu tal-aġġettiv *monogenes* f’1 Ġw 4,9 jenfasizza l-fatt li dak li l-Missier bagħat fid-dinja kien “Ibnu l-wahdieni.” Alla għandu iben wiehed li bagħtu fid-dinja “*biex ngħixu bih*” (1 Ġw 4,9). L-użu tal-verb “ngħixu” [bil-Grieg: *zesomen*] f’dan il-vers, huwa l-uniku f’din l-Ewwel Ittra ta’ San Ġwann, għalkemm f’partijiet oħra fl-istess Ittra l-awtur juża n-nom “hajja” [bil-Grieg: *zoe*] jew “il-hajja ta’ dejjem” [bil-Grieg: *zoe aionios*] li hija identifikata jew li tinsab fi Kristu Ġesù.⁶ Fir-Raba’ Evangelju, Ġesù jagħti din id-definizzjoni: “Din hi l-hajja ta’ dejjem, li jagħrfu lilek, Alla wahdek veru, u li Ġesù Kristu, li int bghatt” (Ġw 17,3). Il-hajja, mela, tinvolvi li wiehed “jagħraf” u li “jkollu” lil Ġesù Kristu għaliex il-hajja ta’ dawk li jemmnu hija marbuta kollha kemm hi miegħu. Huwa għalhekk, mela, li l-awtur tal-Ewwel Ittra ta’ San Ġwann jikteb li l-għan li għalih Alla bagħat lill-Ibnu l-wahdieni kien “biex ngħixu bih” (1 Ġw 4,9).

L-imhabba ta’ Alla, mela, “dehret” [bil-Grieg: *ephanerothe*] (v.9) permezz ta’ Alla li bagħat lil Ibnu l-wahdieni fid-dinja. In-natura moħbjija ta’ Alla issa tista’ tinghtaraf permezz tal-miġja tal-Iben il-Wahdieni ta’ Alla fid-dinja li permezz tagħha huwa ma kienx sempliciment qed juri xi attribut partikulari ta’ Alla. Permezz ta’ din il-miġja, l-Iben il-Wahdieni kien qed juri lil Alla kollu kemm hu bhala dak li jhobb. Għalhekk fil-v.9 inkomplu naqraw: “B’dan dehret l-imhabba ta’ Alla fina, għax Alla bagħat lil Ibnu l-wahdieni fid-dinja, biex ngħixu bih.”

Tpattija għal Dnubietna

“*U hawn qieghda l-imhabba; mhux għax ahna habbejna ’l Alla, imma għax habbna Hu u bagħat lil Ibnu biex ikun ta’ tpattija għal dnubietna*” (v.10).

Il-hsieb tal-vers 9 jitkompla fil-vers 10 b’mod illi jekk il-vers 9 jitkellem fuq ir-rivelazzjoni tal-imhabba, il-vers 10 jafferma x’inhi l-imhabba. Dan isir l-ewwel b’mod negattiv “mhux għax ahna habbejna ’l Alla”, imbagħad b’mod pożittiv: “imma għax habbna Hu u bagħat lil Ibnu biex ikun ta’ tpattija għal dnubietna.”⁷ L-awtur donnu li jqieghed l-aspett negattiv fil-bidu tas-sentenza sabiex jagħti aktar enfasi lill-fatt li l-għejjun ta’ kull imhabba mhux il-bniedem iżda Alla nnifsu.

Tajjeb hawn iżda naghrfu dak li qed jipprova jgħid l-awtur meta fil-kostruzzjoni ta' din is-sentenza huwa juża n-negattiv. L-awtur mhux qed jgħid li ahna ma habbejniex lil Alla. Bil-kuntrarju, huwa qed ifakkar li ahna habbejna lil Alla, iżda kull imħabba għandha l-origini tagħha f'Alla, u li għalhekk l-imħabba tagħna hija biss it-twegiba għall-imħabba ta' Alla lejna.

B'dan il-kuntrarju, mela, l-awtur jenfasizza wahda mill-veritajiet bibliċi: li l-inizjattiva divina hija ċentrali fil-pjan tas-salvazzjoni. Alla habbna daqshekk li wasal biex isalvana, u li l-imħabba tagħna lejha tista' tkun biss it-twegiba għal din l-imħabba.

Fil-kumpliment ta' dan il-vers, imbagħad, inkomplu naqraw kif l-imħabba ta' Alla kienet murija b'mod

deċiziv: “u bagħat lil Ibnu biex ikun ta' tpattija għal dnubietna.” L-effett kombinat tal-versi 9 u 10 allura huwa li l-espressjoni “Alla hu mħabba” għandha tiftiehem mhux bħala xi stqarrija ontoloġika dwar il-persuna ta' Alla, iżda f'termini tal-imħabba ta' Alla murija storikament meta huwa bagħat lil Ibnu l-Wahdieni bħala tpattija għal dnubietna.

Interessanti l-użu tal-kelma “*tpattija* għal dnubietna” f'dan il-vers. Bil-Grieg il-kelma hija *hilasmos*, kelma li l-awtur ta' din l-Ittra diġà wżaha f'2,2 meta jikteb: “U hu jhallas għal dnubietna ...”⁸ Meta nqisu l-użu tal-kelma *hilasmos* fit-Testment il-Qadim,⁹ bl-eċċezzjoni ta' Amos 8,14 naraw kif din il-kelma tintuża f'kuntest ta' tnehhija/maħfra tal-ħtija minħabba d-dnub. F'numru

ta' drabi oħra, din l-istess kelma hija marbuta mat-tnehhija tad-dnub permezz tas-sagrifiċċju.

Mhemmx dubbju għalhekk li meta l-awtur tal-Ewwel Ittra ta' San Ġwann juża t-terminu *hilasmos* huwa kien qed jenfasizza l-fatt li Alla bagħat lil Ibnu l-Wahdieni tiegħu bħala sagrifiċċju ta' tpattija. B'dan il-mod, l-Iben ta' Alla seta' jneħhi l-ħtija li ahna għandna minħabba dnubietna.¹⁰ Mhux biss, imma huwa b'hekk ukoll li ahna nistgħu imbagħad niksbu l-ħajja ta' dejjem. Din hija l-akbar espressjoni tal-imħabba ta' Alla, u fuq din il-bażi l-awtur aktar kmieni f'din l-istess Ittra seta' jistqarr li: “Alla hu imħabba.”

L-awtur, mela, huwa profondament impressjonat mill-azzjoni unika u suprema tal-imħabba ta'



Alla. Dan wasslu sabiex jagħraf li din ir-rivelazzjoni perfetta tal-imħabba teżisti biss bhala riżultat tal-azzjoni ta' Alla. L-imħabba ma tistax issir qawwa eżistenzjali effettiva fid-dinja permezz tal-bniedem, iżda biss permezz ta' Alla nnifsu.¹¹

L-Imħabba lejn xulxin

“*Gheżiež, jekk Alla habbna daqshekk, aħna wkoll għandna nħobbu lil xulxin*” (v.11).

It-terminoloġija tal-imħabba hija karatteristika kemm tal-Evangelju skont San Ġwann, kif ukoll tal-Ittri ta' San Ġwann. Din it-terminoloġija fit-test Grieg hija espressa permezz ta' żewġ verbi: *agapao* u *phileo* li jintużaw mingħajr distinzjoni fl-Evangelju skont San Ġwann. L-Ittri ta' San Ġwann jagħmlu użu biss mill-verb *agapao* li jintuża daqs wiehed u tletin darba; tmienja u għoxrin minnhom insibuhom fl-Ewwel Ittra ta' San Ġwann.¹²

Il-koncentrazzjoni tal-użu ta' dawn il-verbi, flimkien man-nom “imħabba” [bil-Grieg: *agape*] u “gheżiež” [bil-Grieg: *ageptoi*] jiddistingwu l-letteratura ta' San Ġwann mill-kumpliment tal-kotba l-oħra tat-Testment il-Ġdid. B'mod speċjali, l-Ewwel Ittra ta' San Ġwann tagħmel mill-imħabba kategorija teoloġika li toħroġ mill-azzjoni u mill-karattru ta' Alla. Minħabba f'hekk, f'din l-istess Ittra l-imħabba ssir kategorija

etika li tqiegħed lil dawk li jemmnu taħt l-obbligu li jħobbu lil xulxin.

Dan narawh ċar f'1Ġw 4,11 li tidwi dak li diġà qrajna dwaru fil-v.7 - “gheżiež, ejjew inħobbu 'l xulxin, għax l-imħabba ġejja minn Alla ...” Ninnutaw li kemm fil-v.7 kif ukoll fil-v.11 l-awtur jibda billi jindirizza lill-qarrejja bhala “gheżiež” [bil-Grieg: *agapetoi*]. Din, fil-fatt, hija s-sitt u l-aħħar darba f'din l-Ittra li se tintuża din il-forma ta' indirizz.¹³

Fil-versi 7 sa 10 li għadna kemm rajna, l-awtur jibda bi stedina diretta lill-qarrejja sabiex iħobbu lil xulxin, filwaqt li jargumenta li l-imħabba ġejja minn Alla. Dan jixhdu l-fatt li Alla baġhat lill-Ibnu l-Waħdieni. B'dan il-mod, l-awtur jimplika li hemm erba' affarijiet marbutin ma' xulxin f'dan ir-rigward.

L-ewwel, il-karattru tal-imħabba hu definit mill-fatt li l-Missier baġhat lill-Ibnu l-Waħdieni sabiex isalva lid-dinja. It-tieni, l-imħabba għandha l-ghejun tagħha f'Alla u għalhekk l-imħabba umana għandha bżonn tiġi definita mill-imħabba divina minħabba l-fatt li l-imħabba umana għandha l-potenzjal li tkun korrotta.¹⁴ It-tielet, huwa proprju minħabba l-potenzjal li din l-imħabba umana tista' ssir korrotta, li jingħata l-kmandament tal-imħabba lejn xulxin. Dan il-kmand ifakkar lil kull min jemmen

fl-obbligu li jħobbu. Dan il-punt hu partikularment ċar fl-użu tal-verb Grieg kif insibuh ifformulat fil-v.11 - *opheilomen allelous agapan*: “għandna nħobbu lil xulxin.” Ir-raba, il-kmandament tal-imħabba jfakkarna fl-imħabba divina għall-bnedmin kollha,¹⁵ u dan hu rifless fil-kmand tal-imħabba stess. F'kelma oħra, l-obbligu li nħobbu lil xulxin huwa mibni fuq kundizzjoni: “jekk Alla habbna daqshekk, aħna wkoll għandna nħobbu lil xulxin” (v.11).¹⁶

Mela, l-awtur tal-Ewwel Ittra ma jgħid li t-tweġiba korretta għall-imħabba ta' Alla hija li aħna għandna nħobbu lilu: għalkemm dan hu mistenni minna, u wisq probabbli din hija wkoll xi haġa implicita. L-awtur aktar jgħid li t-tweġiba immedjata għall-imħabba ta' Alla hija li aħna għandna nħobbu lil xulxin. Dan ifisser li l-awtur ta' din l-Ittra mhuwiex jagħti xi lezzjoni dwar l-imħabba ta' Alla fiha nnifisha. Pjuttost huwa aktar kien qed juri li l-imħabba ta' Alla għalina għandha tkun il-kawża li twassalna sabiex inħobbu lil xulxin.

Lil Alla għadu hadd ma rah

“*Lil Alla għadu hadd ma rah, imma jekk inħobbu 'l xulxin hu jgħammar fina, u mħabbtu ssib il-milja tagħha fina*” (v.12).

L-obbligazzjoni li nħobbu lil xulxin li qrajna dwarha fil-v.11 hija l-baži għal dan

il-vers 12. L-ewwel parti ta' dan il-vers 12 tfakkarna fl-gheluq tal-Prologu tal-Evangēlju skont San Ġwann: "Lil Alla għadu hadd ma rah ..." (Ġw 1,18), għalkemm fiż-żewġ siltiet il-verbi bil-Grieg għal "ra" huma differenti. Filwaqt li l-Ewwel Ittra tuża l-verb bil-Grieg *tetheatai*, Ġw 1,18 juża l-verb *heoraken*.¹⁷ L-evidenza ma tissuggerix ideat differenti ta' hars, tant illi kull wiehed minn dawn iż-żewġ verbi għal 'hars' huwa wżat kemm fir-Raba' Evangēlju kif ukoll fl-Ewwel Ittra ta' San Ġwann sabiex jesprimu t-tifsiriet possibbli ta' din l-azzjoni.¹⁸

Xi studjużi huma tal-fehma li l-awtur tal-Ewwel Ittra ta' San Ġwann deliberatament biddel dan il-verb minn

heoraken għal *tetheatai*.¹⁹ Fil-fatt il-verb *horao* huwa diġà wżat fil-bidu ta' din l-Ittra, proprju f'1,1-3, fejn l-awtur jinkludi lilu nnifsu fost dawk li raw il-Kelma tal-Ħajja.

L-idea tal-invizibilità ta' Alla tagħmel parti mit-twemmin Lhudi kif inhu muri fit-Testment il-Qadim.²⁰ Hija idea familjari wkoll mar-Raba' Evangēlista li fin-narrativa tiegħu jinkludi n-negazzjoni ta' xi hadd li qatt ra lil Alla bhala parti mill-polemika ta' Ġesù - jew aħjar tal-komunità wara dan l-Evangēlju - mal-'Lhud' jew aħjar ma' dawk li baqgħu ma jridux jemmnu li Ġesù hu l-Mibgħut tal-Missier.²¹ Fil-każ tal-Ewwel Ittra ta' San Ġwann, imbagħad, din iċ-ċahda ta' xi hadd li ra lil Alla

ssir sabiex l-awtur jagħmilha ċara li l-uniku mod kif tara lil Alla huwa biss kemm-il darba nħobbu lil xulxin.

L-awtur ikompli jikteb li jekk inħobbu lil xulxin "hu jgħammar fina, u mħabtu ssib il-milja tagħha fina" (v.12). Il-verb "jgħammar" hawn [bil-Grieg: *menein*] huwa wiehed mill-aktar verbi favuriti tar-Raba' Evangēlista. Dan il-verb jintuża sabiex jesprimi r-relazzjoni intima u ħajja bejn Alla l-Missier u l-Iben tiegħu fuq naħa, u dawk li jemmnu fih min-naħa oħra.²² Fil-kuntest tal-Ewwel Ittra ta' San Ġwann, il-kmand li nħobbu lil xulxin huwa prova li Alla jgħammar fina.



Fl-ahhar parti tal-vers 12, imbagħad, l-awtur iżid: “u mħabbtu ssib il-milja tagħha fina.” Il-kelma “il-milja” hawn [bil-Grieg: *teteleiomenē*] għandha konnotazzjoni ta’ xi haġa sħiħa jew kompleta. Din hija t-tieni minn erba’ referenzi wżati mill-awtur sabiex jitkellem dwar l-imħabba fit-totalità tagħha. L-ewwel, f’2,5 naqraw: “kull min iżomm il-kelma tiegħu, fih hemm tassew l-imħabba ta’ Alla *fil-milja* tagħha”; it-tielet u r-raba’ referenza insibuhom f’4,17.18 fejn l-imħabba ta’ Alla “ssir *sħiħa* fina, meta aħna nqawwu qalbna għal Jum il-ħaqq ... min jibza’ għadu ma sabx *il-milja* tal-imħabba.” F’4,12, imbagħad, l-imħabba ta’ Alla ssir sħiħa f’dawk li jemmnu meta dawn iħobbu lil xulxin.²³

KONKLUŻJONI

F’dawn il-ftit versi meħudin mill-Ewwel Ittra ta’ San Ġwann - 1 Ġw 4,7-12 - rajna konċentrazzjoni qawwija tat-tema tal-imħabba. Alla nnifsu hu definit bħala mħabba u li Alla nnifsu huwa l-għejun tal-imħabba. Kull min iħobb, iżid l-awtur, huwa mwieled minn Alla u jagħraf lil Alla. Bil-kuntrarju, iżda, kull min ma jħobbx ma għarafx lil Alla. Din is-silta tkompli turina mbagħad kif dehret l-imħabba ta’ Alla fostna, meta huwa baġħat lill-Ibnu l-Wahdieni fid-dinja bħala tpattija

għal dnuvietna. Fit-tmien tagħha, is-silta tagħmel stedina sabiex iħobbu lil xulxin. B’dan il-mod, Alla li hu invizibbli għall-għajnejn tal-bniedem, ikun jista’ jgħammar fina u mħabbtu ssib il-milja tagħha fina.

Referenzi

1 Fir-Raba’ Evangelju din l-idjoma nsibuha wżata hames darbiet: Ġw 4,37; 9,30; 13,35; 15,8; 16,30. Minn dawn it-testi iżda jidher li huwa biss Ġw 13,35 li jipprovi parallel għall-użu distint ta’ din l-idjoma ripetuta għal għaxar darbiet fl-Ewwel Ittra ta’ San Ġwann: 1 Ġw 2,3.5c; 3.10.16.19.24; 4,2.9.13; 5,2. Hemm imbagħad hames eżempji oħra ta’ din l-idjoma fl-Ewwel Ittra ta’ San Ġwann, iżda dawn l-eżempji jintużaw f’sens ta’ xi haġa li qegħda f’xi haġa oħra. Ara 1 Ġw 2,4.5b; 4,10.17a.17b. Fl-għaxar mit-tmax-il referenza *en touto* hija segwita mill-verb bil-Grieg *ginoskein* li jfisser “tagħraf.” F’dawn ir-referenzi l-awtur iqiegħed prova biex juri l-baži tar-realtà ta’ dak li l-qarrejja tiegħu kienu jafu. Sebgha minn dawn ir-referenzi jużaw l-ewwel persuna fil-plural tal-verb li fil-forma grammatikali tiegħu jiġi pprezentat fil-prezent (1 Ġw 2,3.5c.18; 3,24; 4,6.13; 5,2). Hemm imbagħad referenzi oħra simili ta’ din l-idjoma fejn *en touto* hija segwita minn verb li jiġi pprezentat f’forma grammatikali differenti: 3,16 il-verb huwa fil-perfett; 3,19 il-verb jintuża fil-futur; 4,2 il-verb jintuża għat-tieni persuna plural fil-prezent.

2 Dan il-kliem ifakkarna f’dak li naqraw fir-Raba’ Evangelju meta Ġesù jgħid lil Nikodemu: “Għax

Alla hekk habb lid-dinja li ta lil Ibnu l-Wahdieni, biex kull min jemmen fih ma jintilifx, iżda jkollu l-ħajja ta’ dejjem” (Ġw 3,16).

3 Il-verb “baġħat” - bil-Grieg: *apostellein* - insibuh użat fl-Ewwel Ittra ta’ San Ġwann, hawnhekk, jiġifieri, f’4,9, fil-v.10 u 14. Dawn it-tliet versi ta’ din is-sezzjoni tal-Ewwel Ittra ta’ San Ġwann u li jinkludu fihom l-użu tal-verb *apostellein* jixxiebbu fit-tifsira tagħhom: l-attività ta’ Alla pprezentata f’dawn il-kuntesti, u li biha l-imħabba hija murija, hija meqjusa bħala salvifika fl-għan tagħha: l-Iben ta’ Alla gie “mibgħut” fid-dinja (v.9) bħala “tpattija għal dnuvietna” (v.10), u bħala “salvatur tad-dinja” (v.14).

4 Ir-Raba’ Evangelista juża’ l-kelma *monogenes* f’kuntrastr mal-Evangelisti Sinottiċi li donnhom aktar jippreferu l-kelma *agapetos* li tfisser “maħbub” u li tintuża f’Mk 1,11 par; Mt 12,18.

5 Fuq dan il-punt ara, Colin G. Kruse, *The Letters of John. The Pillar New Testament Commentary* (Leicester: William B. Eerdmans, 2000), 159.

6 Il-ħajja ta’ dejjem tinsab fi Kristu Ġesù, l-Iben ta’ Alla (1 Ġw 5,11). Huwa, fil-fatt, huwa l-ħajja ta’ dejjem (5,20), u li l-ħajja ta’ dejjem kienet mal-Missier sa mill-bidu nett (1,2). Dawk li jemmnu fl-Iben għandhom il-ħajja ta’ dejjem (5,13). Dawk li jagħrfu lil Ġesù Kristu għandhom lill-Iben (u lill-Missier) (2,23), u dawk li għandhom lill-Iben għandhom il-ħajja ta’ dejjem (5,12).

7 Ara wkoll v.14 “Aħna rajna, u nagħtu xhieda, li l-Missier baġħat lil Ibnu s-Salvatur tad-dinja.”


- 8 Fit-Testment il-Ġdid il-kelma Griega *hilasmos* hija marbuta ma' numru ta' kliem li għandhom gheruq komuni. L-ebda waħda minn dawn il-kelmiet iżda mhija frekwenti fit-Testment il-Ġdid, kelmiet li huma marbutin ma' Alla li juri ħniena. Ara Lq 18,13 u Lhud 2,17 fejn tintuża l-kelma *hilaskesthai*; Rum 3,24-25 u Lhud 9,5 fejn tintuża l-kelma *hilasterion*; Mt 16,22 fejn tintuża l-kelma *hileos*.
- 9 Għall-użu tal-kelma *hilasmos* fis-LXX ara, Lev 25,9; Num 5,8; Salm 130,4; Eżek 44,27; Amos 8,14.
- 10 Stanislaw Lyonnet, *The Terminology of 'Expiation' in the NT*, in Stanislaus Lynnot and Léopold Sabourin, *Sin, Redemption and Sacrifice: A Biblical and Patristic Study* (Rome: Biblical Institute Press, 1970), 154 jikkummenta hekk: "Christ is called *hilasmos* in 1 Jn 4,10 in the same sense as in 2,2, namely, inasmuch as through Christ and in Christ (through his death, i.e., through his supreme act of love, which, together with his resurrection, constitutes one unique mystery of salvation) God the Father fulfills and executes the plan of his love. This he does by showing himself propitious, by forgiving sins (by removing and destroying them according to the OT notions of sin and expiation), by establishing his reign, instead of that of Satan, over mankind, by communicating his own life to men, so that they no longer are 'in the power of the evil one' but in the power of the true one, in his son Jesus Christ' who is 'the true God and eternal life' (1 Jn 5,19), no longer 'children of the devil' but 'children of God' (1 Jn 3,10)."
- 11 Fuq dan l-argument ara Rudolf Schnackenburg, *The Johannine Epistles*, trans. Reginald and Ilse Fuller (New York: Crossroad, 1992), 209.
- 12 Ara John Painter, *1,2 and 3 John*, Sacra Pagina no. 18 (Collegeville/MN, The Liturgical Press, 2002), 270.
- 13 Ara 1 Ġw 2,7; 3,2.21; 4,1.7.11. Ara wkoll 3 Ġw 1.2.5.11.
- 14 Ara 1 Ġw 2,15-17.
- 15 Ara 1 Ġw 4,19.
- 16 Għal aktar dettalji fuq il-kmandament tal-imhabba fl-Ewwel Ittra ta' San Ġwann, ara, Urban C. von Wahlde, *The Johannine Commandments, 1 John and the Struggle for the Johannine Tradition* (New York: Paulist Press, 1970).
- 17 Ir-Raba' Evangelista, fi tliet siltiet li fihom jinnega li xi hadd qatt ra lil Alla juża l-forma grammatikali tal-perfett tal-verb *horao*; ara Ġw 1,18; 5,37; 6,46.
- 18 Għal diskussjoni fuq l-użu ta' dawn il-verbi ara, C. Haas, M. de Jonge, J.L. Swellengrebel, *A Handbook on the Letters of John* (New York: United Bible Societies, 1972), 10.
- 19 Ara Colin G. Kruse, *The Letters of John. The Pillar New Testament Commentary* (Leicester: William B. Eerdmans, 2000), 162, n.182.
- 20 Ara Eżod 33,20.23; Dewt 4,12.
- 21 Fuq dan l-argument ara l-istudju ta' Wayne A. Meeks, "The Man from Heaven in Johannine Sectarianism," in *Journal of Biblical Literature* no. 91 (1972) 44-72.
- 22 Ara Ġw 15,1-10.
- 23 Komplu agra fuq l-implikazzjoni etiċi ta' dan il-kliem, fi, Umberto Neri, *Perché la nostra gioia sia perfetta: Catechesi biblica sulla Prima Lettera di Giovanni* (Reggio Emilia: Edizione San Lorenzo, 2010), 137.



MONASTERI FID-DEŻERT TAL-LHUDIJA: IL-MONASTERU TA' SAN KARITONE

Noel Muscat ofm

Fl-Art Imqaddsa nsibu diversi widien li jiġbru l-ilma tax-xita li tinzel fuq l-gholjiet tal-Lhudija u tas-Samrija u jinzlu lejn il-wied tax-Xmara Ġordan u lejn il-Baħar il-Mejjet. Dawn il-widien fid-deżert għandhom ġmiel naturali uniku, għax donnhom imħaffrin fil-blat samm, b'ħafna għerien fil-ġnub imxabbtin tagħhom, u b'nixxiġhat ta' ilma ġieri u veġetazzjoni li



Nahal Prat jew Wadi Farah

joholqu oasi f'nofs deżert. Fl-istorja biblika dawn il-widien ghandhom imbagħad importanza partikulari minhabba li jissemmew bosta minnhom fl-Iskrittura. Kien ukoll f'dawn il-widien li twieldu l-ewwel komunitajiet monastiċi fis-sekli bikrin tal-era Kristjana fil-Palestina.

Wiehed minn dawn il-widien, li ghandu importanza partikulari, hu n-*Nahal Prat*. Bil-Lhudi l-kelma *Nahal* tfisser “wied ta' nixxiegha”. Bl-Gharbi l-isem tal-wied hu *Wadi Kelt* jew *Qelt*. Il-kelma *Wadi* bl-Gharbi ghandha l-istess tifsira tal-kelma Maltija “wied”, għax fil-Palestina

l-widien isiru xmajjar ta' ilma fl-istagun tax-xita u jkunu nexfin fil-kumplament tas-sena. Uhud minn dawn il-widien, iżda, jibqgħu jnixxu l-ilma gieri s-sena kollha.

Nahal Prat jew *Wadi Kelt* hu wied li jibda fuq ix-xaqliba tat-tramuntana tad-deżert tal-Lhudija, mhux bogħod minn Ġerusalem, u jspicċa f'Ġeriko maġenb il-wied tax-xmara Ġordan qrib il-Baħar il-Mejjet. Hu wied li hu twil 28 kilometri, imma f'din id-distanza mhux tant kbira jinżel minn 770 metru fuq il-livell tal-baħar għal 395 metru taħt il-livell tal-baħar, jiġifieri b'diżlivell ta' 1165 metru.

Fit-tragitt tiegħu dan il-wied ghandu diversi ismijiet: *Nahal Prat* jew *Wadi Farah* fix-xaqliba tal-għoljiet fejn jibda, *Wadi Kelt* fil-parti ċentrali u fl-imbokkatura li tniżzlu f'Ġeriko. Matul dan it-tragitt hemm tliet nixxieghat importanti u dejiema, *En Prat* (*En* bil-Lhudi u *Ain* bl-Gharbi jindikaw il-kelma Maltija “għajn ta' ilma”), *En Mabu'a* jew *Ain Fawar*, u *En Qelt* jew *Ain Kelt* qrib monasteru famuż tad-deżert.

Wadi Farah

Biex wiehed illum jasal fil-parti superjuri ta' *Nahal Prat* irid jgħaddi mit-triq prinċipali li minn Ġerusalem tinżel lejn Ġeriko (Road 1). Malli jasal taħt l-insedjament kbir ta' Ma'ale Adummim idur fit-triq (Road 437) li titla' lejn Ramallah. Wara ftit kilometri jsib ruħu maġenb l-insedjament Ebrajk ta' Almon, qrib Anata, li jfakkarna f'isem bibliku, Anatot, ir-raħal li minnu kien geġ il-Profeta Ġeremija. Il-Ktieb ta' Ġeremija jiftaħ bil-kelmiet: “Il-kliem ta' Ġeremija, bin Ħilikija, mill-qassisin li kienu f'Ghanatot, fl-art ta' Benjamin” (Ġer 1,1). Almon hu insedjament żgħir li jinsab eżattament fuq *Nahal Prat* u hu post li jissemma fil-Ktieb ta' Ġozwè (21,18).

Ħdejn l-insedjament ta' Almon hemm fdalijiet ta' raħal Lhudi ta' Żmien il-

Hadid, fl-epoka tas-Saltana ta' David, kif ukoll dawk tal-qabar Gharbi medjevali tas-seklu 13 li fih hemm midfun Sheikh Ibn Taymiyya. Minn Almon it-triq tibda niezla sserrep mal-ġenb tal-*Wadi Farah*.

Fil-Bibbja l-Wadi Farah jissema fil-Ktieb ta' Ġeremija 13,1-9, fl-episodju tal-ħżiem li l-Profeta jmur jahbi "ħdejn ix-xmara Ewfrat". Bl-Ebrajk jintuża l-isem *Perat (Prat)* kif inhu magħruf illum in-*Nahal Prat*. Mela l-awtur bibliku mhux qed jalludi għax-xmara Ewfrat fil-Mesopotamja, eluf ta' kilometri bogħod mill-Art Imqaddsa, imma għal *Wadi Farah (Perat)* ħdejn Anatot, ir-raħal li minnu kien ġej

il-Profeta Ġeremija:

"Dan qalli l-Mulej: 'Mur u ixtri ħżiem tal-ghażel għal qaddek, u dawru ma' ġenbejk bla ma xxarbu bl-ilma.' U jien mort nixtri l-ħżiem bħalma qalli l-Mulej, u dawwartu ma' ġenbejja. Għat-tieni darba kellimni l-Mulej u qalli: 'Aqbad il-ħżiem li xtrajt, li hemm ma' ġenbejk; qum u mur ħdejn ix-xmara Ewfrat, u aħbih hemm f'xaqq ta' blata.' U jien mort ħbejtu ħdejn l-Ewfrat, kif qalli l-Mulej. Wara ħafna żmien il-Mulej reġa' kellimni u qalli: 'Qum, mur ħdejn l-Ewfrat, u hu minn hemm il-ħżiem li jien ikkmandajtlek taħbi hemm.' U mort ħdejn l-Ewfrat, ħaffirt, u ġbart il-ħżiem minn fejn kont

ħbejtu. U l-ħżiem sibtu mherri u ma jiswa għalxejn. U l-Mulej reġa' kellimni u qalli, 'Dan jgħid il-Mulej: Hekk inxejjen il-kburija ta' Ġuda u l-kburija bla qies ta' Ġerusalemm."

Dan il-wied karatteristiku tad-deżert tal-Lhudija minn dejjem kien post ta' rifuġju li fih insibu insedjamenti, monasteri u fortifikazzjonijiet li huma kollha xhieda li dan il-wied għammil f'nofs id-deżert kien abitat. Għad hemm fdalijiet ta' mithna tad-dqiq li taħdem bl-ilma ħdejn il-monasteru ta' Wadi Farah, li hu l-aktar binja importanti li fadal f'dan il-wied li llum hu *Natural Reserve* tal-iStat ta' Israel, u zona popolari ħafna għall-familji li johorgu



Il-Laura ta' San Karitone



Il-Qabar ta' San Karitone

jgawdu l-frisk tal-ilmijiet li jnixxu fil-wied. L-għerien u l-fdalijiet ta' fortizzi kienu postijiet ideali biex fihom isibu kenn l-eremiti u l-monaċi tal-ewwel sekli tal-era Kristjana, fosthom l-aktar wieħed famuż li ta bidu għall-ħajja monastika fil-Palestina, San Karitone.

Il-monasteru ta' San Karitone

Fuq ix-xaqliba tan-nofsinhar tan-nixxieġha ta' Wadi Farah jinsab il-monasteru Ortodoss (illum f'idejn monaċi Russi Ortodossi) ta' San Karitone, mibni fuq il-fdalijiet ta' monasteru antik tas-seklu 4. Il-monasteru ta' San Karitone (bl-Għarbi *Dejr Farah*) skont it-tradizzjoni ġie mibni minn eremita u raġeb jismu Karitone (Haritoun), li kien il-pijunier tal-ħajja monastika Kristjana fid-deżert tal-Lhudija.

Karitone tweled f'Ikonju tal-Likaonja (Asja Minuri) fis-seklu 3. Ġie maqbud u mitfuħ il-ħabs minħabba l-fidi tiegħu, imma fis-sena 275 irnexxielu jaħrab u mar bhala pellegrin fil-Palestina biex iżur Ġerusalemm. Imma meta wasal waqa' f'idejn il-hallelin li rabtuh u haduh fil-Wadi Farah u hallewh ġo għar li fih kellhom xi proviżjonijiet. Sakemm il-hallelin ħargu u Karitone baqa' waħdu hu ra lifgħa sewda tad-deżert li dahlet fil-ġarra tal-inbid li kienu hallew il-briganti biex tixrob minnha. Meta l-hallelin ġew lura marru mill-ewwel biex jixorbu l-inbid. Karitone ipprova jagħmillhom sinjali (għax rabtulu halqu) biex ma jixorbux, imma dawk ma tawx kasu, u b'hekk spiċċaw ivvenenati u mietu fil-post. Karitone għalhekk iddeċieda li jibda jgħix ħajja eremitika f'dan il-post imwarrab. Malajr ingħaqdu miegħu xi dixxipli

u hekk twieled l-ewwel monasteru tad-deżert (*Laura*) fil-Palestina, il-*Laura* ta' Wadi Farah. Hemmhekk Karitone bena knisja fejn l-irhiebi kienu jiltaqgħu biex jiċċelebraw il-liturġija nhar ta' Hadd, filwaqt li fil-kumpliment tal-ġimgħa kienu jgħixu maqtugħin għalihom bħala eremiti fid-diversi għerien imħaffrin fl-irdum samm tal-blat li jogħla fuq il-Wied. In-nixxieġha abbondanti tal-ilma kienet tipprovdi għajxien għall-monaċi li kienu jaħdmu l-art u jkabbbru l-ħxejjex li kienu l-uniku ikel li jrejjaqhom.

Billi l-fama tal-qdusija ta' Karitone malajr xterdet u bdew ġejjin bosta nies biex jarawh, hu ddecieda li jwarrab minn Wadi Farah u mar jirtira fid-deżert ta' Ġeriko, fejn waqqaf il-*Laura* ta' Douka, fuq il-muntanja tat-Tentazzjonijiet ta' Ġesù,

jew Kwarantena, fil-gholi fuq Ġeriko, fejn kien hemm il-fortizza Asmonea ta' Doq, li Karitone bidilha f'monasteru mħaffer fil-blat.¹ Imma billi anke hemmhekk malajr ingħaqdu miegħu diversi eremiti u bosta nies kienu jigu jżuru l-*Laura*, Karitone iddecieda li jerga' jfittex kenn f'post imwarrab iehor, u mar jgħix f'wied fid-deżert lejn ix-xlokk ta' Betleħem, u hemm waqqaf il-*Laura* l-Antika ta' Souka, f'Wadi Khreitoun, bejn Teqoa u l-Herodium². Karitone miet f'dan il-monasteru fis-sena 350 f'età avvanzata, u wara li għex ħajja ta' penitenza kbira u sawm. Hu midfun fil-*Laura* ta' Wadi Farah u l-festa tiegħu tiġi celebrata fit-28 ta' Settembru.

Il-monasteru ta' Wadi Farah ġralu bħal diversi monasteri oħrajn tad-deżert, li ġew meqrudin fis-sena 614 waqt l-invażjoni tal-Persjani.

Fis-seklu 12 il-pellegrin Russu l-Abbate Daniel żar l-Art Imqaddsa u mar Wadi Farah. Hu kiteb: "Hemm monasteru qrib ix-xmara Efam, hdejn il-baħar ta' Sodom, fil-blat tal-muntanja. Dan hu deżert kbir u tal-biza' u niexef qoxqox... taħt il-monasteru hemm labirint ta' blat, kbir u jbeżżghek." Dan il-monasteru ta' San Karitone, li kien abbandunat, hu kiteb li kien "qisu belt li ddawwar muntanja ta' blat." Il-post baqa' abbandunat għal sekli shaħ sakemm il-monasteru reġa' ġie restawrat u mibni mill-ġdid mill-Arcimandrita Leonid Kavelin, kap tar-*Russian Ecclesiastical Mission*. Fl-1865 mar ma' grupp ta' monaċi Russi Ortodossi li niżlu bil-mixi fil-Wadi Farah. Sabu n-nixxieġha li tibqa' niezla lejn il-Baħar il-Mejjet, kif ukoll l-għar li fih kien inżamm San Karitone. Qabel l-ewwel

L-Għar ta' San Karitone



gwerra dinjija l-Abbati Panteleimon, li mexxa delegazzjoni ta' monaci Russi Ortodossi mill-Monte Athos, xtara din l-proprjeta flimkien mal-għar ta' San Karitone, u hemm bdiet tgħix komunità monastika ta' Russi Ortodossi. Il-post għadu proprjeta tal-Knisja Russa Ortodossa sal-lum.

Sfortunatament il-knisja li kienu bnew inqerdet matul il-gwerra. Wiehed mill-monaci, Gerasim, reġa' beda jibni dan il-monasteru (bir-Russu *Skete*). Il-monasteru sfortunatament ġie abbandunat kemm-il darba, speċjalment matul perjodi ta' gwerra. Mill-1970 żewġ monaci Russi ġew joqogħdu fil-monasteru, imma fi żminijiet reċenti diversi turisti u Israeljani skoprew is-sbuhija naturali tal-Wadi Farah u ż-żona saret issa *Natural Reserve*, li jżuruha eluf ta' vizitaturi, ukoll biex jinżlu jgħumu fid-diversi menqgħat li tagħmel il-nixxieġha u jiskopru l-għerien tad-deżert tal-Lhudija. Ghalkemm dan l-influss tan-nies ġab ħajja ġdida lill-monasteru, mhux l-ewwel darba li saru atti ta' vandalizmu fuq il-proprjeta, u nqerdu ikoni u kotba. Ir-Russian Ecclesiastical Mission għadha tirrestawra dan il-gawhra ta' monasteru tad-deżert li hu l-ewwel eżempju ta' *Laura* fl-Art Imqaddsa.

Żjara lill-monasteru hi possibbli jekk wiehed

jagħmel appuntament mal-monaku Russu li jgħix wahdu f'dan il-post solitarju. Tinzel għalih wara li tħallas il-biljett biex tidhol fin-*Natural Reserve* ta' *En Prat*. Tara mill-ewwel il-*Pumping Station* tal-ilma li l-Ingliži kienu bnew fi żmien il-Mandat Britanniku biex igibu l-ilma Ġerusalem. Ma kinux l-ewwel li għamlu hekk, għax mal-ġenb tal-wied għadu jidher l-akwedott tal-ilma li x'aktarx imur lura għal żmien l-Asmonej, u li bih kien jinġieb l-ilma abbondanti lejn Ġerusalem.

Il-monaku johroġ jilqgħek fid-dahla tal-monasteru, li hu reċintat għall-protezzjoni. L-ewwel ma tara huma l-fdalijiet ta' abside ta' kappella antika mgarrfa. Ftit aktar 'il fuq hemm kappella li fiha hemm qabar taħt altar, li fuqu hemm ikona ta' San Karitone. Hawnhekk hu meqjum il-qabar ta' San Karitone.

Il-monasteru jew *Laura* jidher fuqek fil-ġholi, kumpless ta' għerien u bini hiereġ mill-blat qisu mdendel fuq il-wied. Fost id-diversi ċelel tidher il-knisja ċkejna ta' San Nikola, li ġiet restawrata u li hi l-aktar post ta' kult aċċessibbli għad-diversi pellegrini Russi li normalment jiġu jqimu dan il-post.

Il-parti originali tal-*Laura* tinsab aktar fil-ġholi, u trid tasal għaliha billi titla'

sellum tal-hadid. Issib ruhek fuq gallarija naturali fuq il-blat tar-rdum li jagħti fuq il-wied. Hemmhekk tibda tiela' f'it turġien li jwassluk lejn l-għar l-aktar qaddis tal-*Laura*, jiġifieri l-għar knisja ta' San Karitone. Għar naturali li jfakkar il-post fejn Karitone inżamm mill-briganti u fejn imbagħad għex maqtuġh mid-dinja. L-għar maż-żmien tkabbar b'mod artifiċjali biex illum hu knisja trogloditika mdaqqsqa. Knisja tipika Ortodossa, bl-ikona ta' San Karitone fiċ-ċentru u b'ħafna ikoni oħrajn, fosthom ikona venerata tal-Verġni Marija, flimkien ma' diversi relikwi.

Minn dak il-ġholi thares lejn il-wied u rasek thossha ddu bik. Tintebaħ li hu post li jfakkrek fil-ġenna tal-art, post mimli veġetazzjoni u ilma f'nofs in-nixfa tal-blat samm tad-Deżert tal-Lhudija.

Referenzi

1 Ariel LEWIN, *The Archaeology of Ancient Judea and Palestine*, Getty Publications 2005, 188; Jerome MURPHY O'CONNOR, *The Holy Land: An Oxford Archaeological Guide from Earliest Times to 1700*, Oxford University Press 2008, 411-412)

2 Denys PRINGLE, *The Churches of the Crusader Kingdom of Jerusalem. A Corpus*, Vol. 2, Cambridge University Press 1998, 221-222

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2015



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċiviha.

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2015



Pellegrinaggi **Frangiskani 2015**

Art Imqaddsa

20 - 28 Mejju

15 - 23 Lulju

05 - 13 Awwissu

09 - 17 Settembru

Art Imqaddsa u Ġordanja

28 April - 8 Mejju

Art Imqaddsa *Extra*

04 - 14 Novembru

Polonja

04 - 08 Lulju

22 - 26 Awwissu

Assisi

31 Awwissu - 6 Settembru

Ikteb jew ċempel:

Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

